

DEĊIŻJONIJIET

DEĊIŻJONI TAL-KUMMISSJONI

tat-13 ta' Lulju 2011

dwar il-levies favur Interbev

(notifikata bid-dokument numru C(2011) 4923)

(It-test bl-Franciz biss huwa awtentiku)

(2012/131/UE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea, b'mod partikolari l-ewwel subparagrafu tal-Artikolu 108(2) tiegħu ⁽¹⁾,

Wara li, skont l-ewwel subparagrafu tal-Artikolu 108(2) tat-TFUE talbet lill-partijiet ikkonċernati jressqu l-kummenti tagħhom u kkunsidrat dawk il-kummenti,

Billi:

I PROĊEDURA

- (1) Wara l-informazzjoni li rċeviet rigward il-miżura inkwistjoni, il-Kummissjoni Ewropea għamlet mistoqsijiet lill-awtoritajiet Franciżi dwarha permezz ta' ittra tat-2 ta' Ottubru 2001. Ir-Rappreżentanza Permanenti ta' Franza fl-Unjoni Ewropea wiegħbet lill-Kummissjoni permezz ta' ittra tad-9 ta' Novembru 2001.
- (2) Peress li għet implimentata mingħajr l-awtorizzazzjoni minn qabel tal-Kummissjoni, il-miżura tnizzlet fir-reġistru tal-ghajnuniet mhux notifikati, bin-numru NN 39/03.
- (3) Il-Kummissjoni fethet il-proċedura prevista fl-Artikolu 108(2) tat-TFUE rigward l-ghajnuna inkwistjoni, permezz ta' ittra bin-Nru C(2003)2057 finali tad-9 ta' Lulju 2003.
- (4) Id-deċiżjoni ta' bidu tal-proċedura għet ippubblikata f'Il-Ġurnal Uffiċjali tal-Unjoni Ewropea ⁽²⁾. Il-Kummissjoni stiednet lill-Istati Membri l-oħra u lill-partijiet terzi interessati sabiex jipprezentaw l-osservazzjonijiet tagħhom dwar l-ghajnuniet inkwistjoni. Il-Kummissjoni ma rċevietx osservazzjonijiet mill-partijiet terzi. L-awtoritajiet Franciżi bagħtu l-kummenti tagħhom permezz tal-ittri tat-8 u l-10 ta' Ottubru 2003, tat-13 ta' Settembru u tad-29 ta' Novembru 2005.

⁽¹⁾ B'effett mill-1 ta' Dicembru 2009, l-Artikoli 87 u 88 tat-Trattat tal-KE saru l-Artikoli 107 u 108 tat-TFUE rispettivament. Fiż-żewġ każijiet, id-dispożizzjonijiet huma essenzjalment identiċi. Għall-fini ta' din id-deċiżjoni, ir-referenzi għall-Artikoli 107 u 108 tat-TFUE issa għandhom jitqiesu bħala referenzi għall-Artikoli 87 u 88 tat-Trattat tal-KE fejn xieraq.

⁽²⁾ Id-deċiżjoni C (2003)2057 finali tal-Kummissjoni tad-9 ta' Lulju 2003 (GU C 189 9.8.2003, p. 21).

- (5) Fil-25 ta' Frar 2011, intbagħtet talba għal informazzjoni supplimentari lil Franza; fid-29 ta' Marzu 2011 saret laqgħa.

- (6) L-awtoritajiet Franciżi wiegħbu permezz ta' ittra tal-24 ta' Mejju 2011.

II DESKRIZZJONI TAL-MIŻURA INKWISTJONI

1. LEVIES FAVUR INTERBEV

1.1. L-ORGANIZZAZZJONIJIET INTERPROFESSIONALI ("IPO") U L-ISKEMA TA' LEVIES VOLONTARJI LI SARU OBBLIGATORJI

- (7) L-organizzazzjonijiet interprofessionali ("IPO") huma għaqdiet li fi hdnhom jiġbru, skont is-setturi, it-tipi differenti ta' professjonijiet li l-aktar li jirrappreżentaw il-produzzjoni agrikola u, skont il-każ, l-ipproċessar, il-kummerċjalizzazzjoni u d-distribuzzjoni u dawk li ġew rikonoxxuti bħala organizzazzjonijiet interprofessionali mill-awtorità amministrattiva kompetenti. L-eżistenza, l-ghanijiet u l-funzjonament tagħhom huma rregolati mill-Artikoli L. 631-1 *et sequitur* tal-Kodiċi rurali. Sabiex għaqda ta' dan it-tip tkun rikonoxxuta, l-awtoritajiet kompetenti jridu jivverifikaw li jintlahqu diversi kriterji, speċjalment li l-istatus tagħhom ikun skont il-ligi (l-Artikolu L.632-1 tal-Kodiċi rurali) u li l-organizzazzjonijiet li jikkonstitwixxu l-IPO kkonċernata jkunu rappreżentattivi.
- (8) L-IPO għandhom l-ghan li jieħdu azzjonijiet fl-interess tal-katini kollha ta' settur u jistgħu jikkonkludu ftehimiet għal dan il-ghan. Imbagħad, dawn il-ftehimiet u l-għbir tal-levies volontarji mahsuba sabiex jiffinanzjaw l-azzjonijiet previsti minn dawn il-ftehimiet jistgħu jsiru obbligatorji ("jiġu estiżi") permezz ta' digriet interministerjali għall-atturi kollha tas-settur, kemm jekk kienu jew jekk ma kienu parti minn organizzazzjoni professjonali membru tal-IPO, sakemm huma konformi mal-ghanijiet li telenka l-ligi. Essenzjalment, dawn il-ftehimiet għandhom l-ghan li jtejbju l-gharfien dwar is-suq, ir-relazzjonijiet bejn il-professionisti, il-kwalità u l-promozzjoni tal-prodotti. Il-Kodiċi rurali ma jawtorizzax l-estensjoni tal-ftehimiet hlief meta jkollhom "interess komuni" ibbażat fuq azzjonijiet "li jikkonformaw mal-interess ġenerali u li huma kumpatibbli mar-regoli tal-politika agrikola komuni" (Ara l-Artikolu L.632-3 tal-Kodiċi rurali).

- (9) Il-modalitajiet ta' għbir u tqassim tal-levies volontarji li saru obligatorji huma rregolati individwalment minn kull ftehim tal-IPO.

1.2. L-IRWOL TAL-ISTAT

- (10) Minkejja l-fatt li l-IPO jkunu persuni ġuridiċi rregolati skont il-liġi privata u li l-finanzjament tagħhom ikun garantit mill-levies tas-settur ikkonċernat, il-funzjonament tal-iskema volontarja tal-levies obligatorji jehtieġ l-intervent tal-Istat, b'mod partikolari skont il-modalitajiet li ġejjin:

- (a) qabel kull talba għal estensjoni, l-IPO trid tkun rikonoxxuta mill-awtoritajiet pubbliċi u tkun tikkonforma mal-ghanijiet tal-politika agrikola nazzjonali u mal-politika agrikola komuni (ara l-premessi 7 u 8);
- (b) ladarba jiġu rikonoxxuti, l-IPO jridu jitolbu lill-Istat sabiex jagħmel il-ftehimiet tagħhom obligatorji permezz ta' digriet interministerjali dwar l-estensjoni. Għaldaqstant, kull operatur taż-żona tal-produzzjoni kkonċernata jsir soġġett għal-levy volontarja obligatorja miġbura minn IPO rappreżentattiva (ara l-premessa 8);
- (c) b'applikazzjoni tal-Artikolu L.632-8-1 tal-Kodiċi rurali, l-awtoritajiet kompetenti jirċievu rapporti tal-attività ta' kull IPO u rekord ta' implimentazzjoni ta' kull ftehim estiż.

2. GHAN TAL-GHAJNUNA

- (11) L-ghan tal-ghajnuna inkwistjoni hu li tippromwovi l-azzjonijiet ta' riċerka u żvilupp, tal-assistenza teknika u tal-promozzjoni (reklamar) għall-benefiċċju tas-settur tat-trobbija tal-bhejjem.

2.1. IL-LEVIES STABBILITI MINN INTERBEV

- (12) Żewġ tipi ta' levies interprofessjonali, li l-awtoritajiet pubbliċi għamluhom obligatorji, huma s-suġġett ta' din id-Deċiżjoni. Min-naha, dawn jittrattaw il-levy fuq il-laħam u l-ġewwieni mahsubin għall-konsum mill-bniedem tal-laħam tal-annimali ta' razza bovina u ovina u l-annimali haġġin ta' razza bovina u ovina mibghuta lejn il-pajjiżi tal-UE jew esportati ("il-levy fuq il-laħam") u, min-naha l-oħra, dawn jittrattaw il-levy għall-benefiċċju tal-Fond Nazzjonali għat-Trobbija tal-Bhejjem ("il-levy FNE").
- (13) Il-ftehimiet interprofessjonali li jistabbilixxu l-levies favur Interbev li huma s-suġġett ta' din id-Deċiżjoni huma dawn li ġejjin:

Levies fuq il-laħam		Levies favur il-Fond Nazzjonali għat-Trobbija tal-Bhejjem (FNE)	
Ftehimiet IPO	Digriet ta' estensjoni	Ftehim IPO	Digriet ta' estensjoni
25.7.1995	18.12.1995	15.6.1994	18.12.1995
12.6.2001	19.9.2001		19.4.2001

- (14) L'Association Nationale Interprofessionnelle du Betail et des Viandes (L-Assoċjazzjoni Nazzjonali Interprofessjonali tal-Bhejjem u l-Laħam - Interbev) hija organizzazzjoni interprofessjonali Franciża tas-settur tal-bhejjem u tal-laħam. Ġiet iffurmata fid-9 ta' Ottubru 1979 fuq inizzjattiva tal-organizzazzjonijiet li jirrappreżentaw is-settur tal-bhejjem u tal-laħam fl-oqsma tal-laħam tal-bovini, tal-ovini u taż-żwiemel u hija rikonoxxuta permezz tad-Digriet tat-18 ta' Novembru 1980⁽³⁾. Ir-rwol tagħha hu li tiddefendi u tippromwovi l-interessi komuni tat-trobbija tal-bhejjem u tal-attivitàjiet industrijali, artiġjanali u kummerċjali tas-settur. Fl-1980, Interbev ġiet rikonoxxuta bħala organizzazzjoni interprofessjonali għas-settur tal-bhejjem u tal-laħam. Hi komposta minn tlett-il organizzazzjoni professjonali nazzjonali li jirrappreżentaw l-impjegji differenti tas-settur ekonomiku tal-bhejjem u tal-laħam: dawk li jrabbu l-bhejjem, negozjanti, biċċiera, grossisti, industrijalisti, fornituri.

- (15) Iż-żewġ għanijiet prinċipali tagħha huma l-istabbiliment ta' ftehimiet professjonali u l-komunikazzjoni reċiproka. Ma' dawn jiżiedu l-programmi ta' riċerka fis-settur tal-laħam. Il-ftehimiet interprofessjonali ffirmati fi hdan l-assoċjazzjoni jiddefinixxu r-regoli li jikkontrollaw l-attività fis-settur. Dawn il-ftehimiet jistgħu jiġu ppreżentati lill-awtoritajiet pubbliċi fil-qafas tal-proċedura ta' estensjoni. Wara l-promulgazzjoni tal-estensjoni permezz ta' Digriet kongunt tal-Ministeri tal-Agrikoltura u tal-Ekonomija, il-miżuri previsti permezz ta' ftehim interprofessjonali jorbtu għall-operaturi kollha tas-settur.

2.2. IL-LEVY FUQ IL-LAĤAM

- (16) Permezz ta' ftehim interprofessjonali tal-25 ta' Lulju 1995, li ġie estiż permezz ta' Digriet tat-18 ta' Diċembru 1995⁽⁴⁾, Interbev introduċiet levy fuq il-laħam u l-ġewwieni mahsuba għall-konsum mill-bniedem tal-laħam tal-bovini u l-ovini, kif ukoll fuq il-laħam tal-annimali haġġin tar-razza bovina u ovina mibghuta lejn pajjiżi tal-UE jew esportati.

- (17) Il-levy kienet tolqot tliet kategoriji tal-laħam u/jew tal-annimali, stabbiliti kif ġej:

- (a) Levy fuq il-laħam u l-ġewwieni mahsuba għall-konsum mill-bniedem ta' annimali mbiċċra fi Franza: stabbilita għal FRF 0.084⁽⁵⁾ għal kull kilogramma ta' karkassa u mogħtija mill-persuna fiżika jew ġuridika, proprjetarja jew koproprietarja tal-annimal filmument tat-tbiċċir;

- (b) Levy fuq il-laħam introdott jew importat sabiex jiġi kkunsmat fi Franza: iffissata għal FRF 0.042/kg u mogħtija mill-persuna fiżika jew ġuridika, l-ewwel proprjetarja jew koproprietarja tal-laħam fit-territorju nazzjonali;

⁽³⁾ Informazzjoni meħuda mis-sit elettroniku www.interbev.asso.fr.

⁽⁴⁾ Il-Ġurnal Uffiċjali tar-Repubblika Franciża Nru 299 tas-27 ta' Diċembru 1995.

⁽⁵⁾ FRF 1 = EUR 0,15.

- (c) Levy fuq l-annimali hajjin tal-annimali ta' razza bovina u ovina mibghuta lejn pajjiż tal-UE jew esportati: iffissata ghal FRF 7 fuq kull annimal u moghtija mill-persuna fizika jew ġuridika, l-aħħar proprjetarja jew koproprietarja tal-annimali fit-territorju nazzjonali.
- (18) Il-ftehim interprofessjonali tal-25 ta' Lulju 1995 ġie ssostitwit minn ftehim interprofessjonali iehor tat-12 ta' Ġunju 2001, li ġie estiż permezz ta' Digriet tad-19 ta' Settembru 2001⁽⁶⁾. L-Artikolu 1 tad-Digriet jipprevedi li l-ftehim hu estiż ghal perġodu li jintemm tliet snin wara d-data tal-pubblikazzjoni tad-Digriet imsemmi, jiġifieri fit-30 ta' Settembru 2004.
- (19) Il-ftehim interprofessjonali tat-12 ta' Ġunju 2001 kien jipprevedi kontinwazzjoni tas-sitwazzjoni preċedenti fir-rigward tal-kategorija tal-laħam u/jew tal-annimali msemmija, b'zidied fit-total tal-levy: FRF 0,1574 (EUR 0,024) fuq il-laħam u l-ġewwieni maħsuba għall-konsum mill-bniedem ta' annimali mbiċċra fi Franza; FRF 0,0656 (EUR 0,010) fuq laħam introdott jew importat sabiex jiġi kkonsmat fi Franza; FRF 11,15 (EUR 1,7) fuq l-annimali hajjin tal-annimali ta' razza bovina u ovina mibghuta lejn pajjiż tal-UE jew esportati.
- (20) Il-ftehim tat-12 ta' Ġunju 2001 introduċa wkoll il-possibbiltà ta' rimborż parzjali tal-levy fuq il-laħam fil-mument meta jintbagħat lejn pajjiż tal-UE jew meta jiġi esportat lejn pajjiżi terzi. Ir-rata ta' rimborż kienet dik ta' FRF 0.0656/kg (EUR 0.010).
- (21) L-estensjonijiet introdotti fl-1995 u fl-2001 eskcludew mid-dispożittiv il-levy fuq il-laħam introdott jew importat biex jiġi kkonsmat fi Franza. Għalhekk, dawn il-prodotti ma ntaqstux mil-levy obbligatorja fuq il-laħam.
- 2.3. IL-LEVY FNE
- (22) Permezz tal-ftehim interprofessjonali tal-15 ta' Ġunju 1994, estiż permezz tad-Digriet tat-18 ta' Dicembru 1995⁽⁷⁾ u permezz tad-Digriet tad-19 ta' Settembru 2001⁽⁸⁾, Interbev introduċiet levy favur il-Fond Nazzjonali għat-Trobbija tal-Bhejjem. Dan l-aħħar Digriet jipprevedi li l-ftehim jiġi estiż għal perġodu li jintemm tliet snin wara d-data tal-pubblikazzjoni tad-Digriet imsemmi, jew fit-30 ta' Settembru 2004.
- (23) Dan il-fond professjonali, immexxi fil-qafas tal-Konfederazzjoni Nazzjonali tat-Trobbija tal-Bhejjem (Confédération Nationale de l'Élevage - CNE), inholoq sabiex jilhaq iż-żewġ għanijiet ewlenin li ġejjin: min-naħa, jinkoraġġixxi r-ristrutturar tal-organizzazzjonijiet tas-servizz u jiffavorixxi l-adattament tagħhom għall-bżonnijiet futuri tal-persuni li jrabbu li dejjem qed jonqsu u li qed jaffrontaw il-politiki Komunitarji ta' ġestjoni tal-produzzjonijiet; u min-naħa l-oħra, jikkontribwixxi għas-sostenibbiltà tal-metodi kollettivi fir-rigward tal-holqien tal-progress ġenetiku u riċerka applikata li fil-ġejjieni se jibqgħu fatturi ewlenin fil-kompetizzjoni għat-trobbija tal-bhejjem.
- (24) Levy maħsuba għall-finanzjament ta' dan il-fond tingabar mingħand persuni fiżiċi jew ġuridici proprjetarji jew koproprietarji tal-annimali ta' razza bovina u ovina mbiċċra fi Franza. Skont l-aħħar dejta kkomunikata mill-awtoritajiet Franċiżi, din il-levy kienet iffissata għal FRF 0,02/kg (EUR 0,003) ta' laħam maqtul nett (jew FRF 7 fuq kull annimal adult ta' razza bovina, FRF 2,40 fuq l-għoġġiela u FRF 0,36 fuq kull annimal ta' razza ovina – EUR 1,05, 0,36 u 0,054 rispettivament).
- (25) Skont l-awtoritajiet Franċiżi, id-dhul minn din il-levy jintuża għat-titjib ġenetiku, is-sistema ta' informazzjoni ġenetika, il-bijoteknoloġija u l-istudji ekonomiċi.
- 2.4. L-AZZJONIJET IFFINANZJATI MINN DAWN IL-LEVIES
- (26) Ir-riżorsi ta' Interbev li ġejjin mil-levies fuq il-laħam jintużaw għal tliet tipi ta' azzjonijiet, b'mod partikolari:
- (a) għall-komunikazzjoni u l-promozzjoni favur is-settur,
- (b) l-assistenza teknika,
- (c) ir-riċerka u sperimentazzjoni.
- (27) Il-komunikazzjoni u l-promozzjoni tinvolvi l-aktar il-finanzjament ta' kampanji dwar it-temi differenti marbutin mal-prodotti tal-laħam ta' kwalità, ngħidu aħna l-kampanji aktar ġeneriċi fuq it-televiżjoni u r-radju dwar il-laħam tal-bovini, kif ukoll azzjonijiet ta' relazzjonijiet pubbliċi. Jiġu ffinanzjati wkoll azzjonijiet ta' promozzjoni dwar is-swieq barranin, jiġifieri l-partecipazzjoni f'fieri kummerċjali u promozzjonijiet.
- (28) L-azzjonijiet ta' assistenza teknika huma marbutin l-aktar maċ-ċertifikazzjoni u l-kwalifikazzjoni tal-postijiet għat-trobbija tal-annimali, b'mod partikolari bil-għan li jitneħħa x-xkiel li l-operaturi involuti jaffrontaw f'dawn il-proċessi. Interbev telabora wkoll speċifikazzjonijiet kollettivi favur is-setturi u ttipparteċipa fit-tqassim u l-implimentazzjoni tal-karta ta' prattiki tajba tat-trobbija tal-bhejjem u tal-Kodiċi ta' prattiki tajba fix-xogħol tal-laħam u finalment tipparteċipa fil-kjarifikazzjoni tat-tranżazzjonijiet fis-settur kollu.
- (29) L-azzjonijiet ta' riċerka u sperimentazzjoni huma daww li l-aktar li huma adattati għall-bżonnijiet tas-settur, peress li jittrattaw, b'mod partikolari, is-sigurtà tal-ikel, il-ġestjoni tal-kwalità u l-benesseri tal-annimali.
- (30) Ir-riżorsi ta' Interbev li ġejjin mil-levies tal-FNE jintużaw għall-azzjonijiet li ġejjin:
- (a) azzjonijiet kollettivi għat-titjib ġenetiku,

⁽⁶⁾ Il-Ġurnal Uffiċjali tar-Repubblika Franċiża Nru 227 tat-30 ta' Settembru 2001.

⁽⁷⁾ Il-Ġurnal Uffiċjali tar-Repubblika Franċiża Nru 299 tal-24 ta' Dicembru 1995.

⁽⁸⁾ Il-Ġurnal Uffiċjali tar-Repubblika Franċiża Nru 227 tat-30 ta' Settembru 2001.

- (b) sistema kompjuterizzata ta' ġestjoni tas-sistemi ta' informazzjoni tat-trobbija tal-bhejjem,
- (c) hidmiet ta' riċerka applikata,
- (d) studji ekonomiċi,
- (e) azzjonijiet oħra.

3. DEWMIEN TAL-MIŻURA INKWISTJONI

- (31) Din id-Deciżjoni tittratta l-perjodu ta' żmien bejn l-1996 u l-2004, is-sena meta skada l-aħħar ftehim interprofessjonali li huwa s-sugġett ta' din il-proċedura.

4. BENEFICJARJI

- (32) Il-benefiċjarji tal-miżura ta' għajjnuna inkwistjoni huma dawk li jrabbu l-annimali ta' razza bovina u ovina.
- (33) Id-destinatarji finali ewlenin tal-miżura ta' għajjnuna inkwistjoni huma l-produtturi, dawk li jipproċessaw u l-fornituri tal-prodotti agrikoli. Huwa previst li ċerti attivitajiet ikunu jistgħu jitwettqu minn impriži privati f'isem dawn tal-aħħar.
- (34) Din id-Deciżjoni ma tippregudikax il-pożizzjoni tal-Kummissjoni fir-rigward tal-kompatibbiltà tal-proċedura ta' għażla tal-fornituri ta' servizzi li lilhom ġie fdat it-twettiq tal-attivitajiet ta' Interbev mar-regoli ta' akkwist pubbliku.

5. RAĠUNIJET LI WASSLU GĦALL-BIDU TAL-PROĊEDURA (9)

- (35) Il-Kummissjoni kienet innotat li, qabel xejn, fir-rigward tat-tip ta' levies f'dan il-każ, il-gvern Franciż iddecieda li jagħmilhom obligatorji fil-qafas tal-proċedura ta' estensjoni ta' ftehimiet interprofessjonali. L-estensjoni tal-ftehimiet saret permezz ta' adozzjoni ta' Digriet ippubblikat f'Il-Ġurnal Uffiċjali tar-Repubblika Franciża. Barra minn hekk, dawn il-levies kienu jehtiegu att ta' awtorità pubblika sabiex jipproduċu l-effetti kollha tagħhom. Għaldaqstant, fl-istadju bikri ta' bidu tal-proċedura ta' eżaminazzjoni, il-Kummissjoni kkunsidrat li dan kien każ ta' taxxi parafiskali, jiġifieri ta' riżorsi pubbliċi u li dawn l-għajjnuniet kienu illegali peress li ma ġewx innotifikati.
- (36) Skont il-punt 194 tal-linji gwida tal-Komunità dwar l-għajjnuniet mill-Istat fis-settur agrikolu u tal-forestrija 2007-2013 (10) (iktar "il quddiem "il-linji gwida agrikoli"), kull għajjnuna illegali trid tiġi evalwata skont ir-regoli u l-linji gwida fis-sehh fil-mument meta tinghata l-għajjnuna. Il-linji gwida agrikoli ilhom japplikaw mill-1 ta' Jannar 2007. Il-linji gwida precedenti, il-linji gwida tal-Komunità dwar l-għajjnuniet mill-Istat fis-settur agrikolu (2000-2006) (11), bdew japplikaw mill-1 ta' Jannar 2000.

Minn dik id-data, l-għajjnuna kollha mogħtija wara din id-data trid tiġi evalwata fid-dawl tal-linji gwida tas-sena 2000. Min-naha l-oħra, l-għajjnuna kollha mogħtija qabel din id-data trid tiġi evalwata fid-dawl tad-dispożizzjonijiet u tal-prattika applikabbli qabel l-1 ta' Jannar 2000. L-għajjnuniet inkwistjoni ngħataw mill-1996 'il quddiem.

- (37) Peress li dawn huma għajjnuniet mill-Istat iffinanzjati permezz ta' taxxa parafiskali, l-azzjonijiet iffinanzjati mill-għajjnuniet kif ukoll il-finanzjament tal-għajjnuniet stess riedu jkunu soġġetti għal eżaminazzjoni mill-Kummissjoni.

5.1. L-GĦAJJUNIJET

5.1.1. L-azzjonijiet ta' promozzjoni

- (38) Il-Kummissjoni fakkret li l-kompatibbiltà tal-għajjnuniet mogħtija qabel l-1 ta' Jannar 2002 riedu jiġu vverifikati fid-dawl tal-għajjnuniet nazzjonali għar-reklamar tal-prodotti agrikoli u ta' ċerti prodotti li mhumiex koperti mill-Anness II għat-Trattat tal-KEE (12) u li l-kompatibbiltà tal-għajjnuniet mogħtija wara din id-data kellha tiġi vverifikata fid-dawl tal-linji gwida tal-Komunità applikabbli għall-għajjnuna mill-Istat għar-reklamar ta' prodotti li mhumiex koperti fl-Anness I tat-Trattat KE u ta' ċerti prodotti li mhumiex koperti mill-Anness I (13). Essenzjalment, iż-żewġ testi iħaddnu l-istess principji, filwaqt li jipprevedu b'mod partikolari kriterji negattivi u pożittivi li jridu jiġu rispettati. Fir-rigward tal-oghla limitu ta' għajjnuniet, dawn l-azzjonijiet jridu jiġu ffinanzjati mis-settur sa minimu ta' 50 % tal-kostijiet. F'dan il-każ, il-miżuri ġew ffinanzjati kollha mit-taxxi parafiskali u essenzjalment, l-isforzi finanzjarji tal-professjonisti jilhqu dan il-livell. B'hekk, fl-istadju bikri tal-bidu tal-proċedura ta' eżaminazzjoni l-Kummissjoni kkunsidrat li l-kundizzjonijiet applikabbli ġew rispettati.

5.1.2. L-azzjonijiet ta' assistenza teknika

- (39) Il-Kummissjoni fakkret li l-kompatibbiltà tal-għajjnuniet mogħtija qabel l-1 ta' Jannar 2000 riedet tiġi vverifikata fid-dawl tal-prattika tal-Kummissjoni ispirata mill-proposta ta' miżuri utli għall-għajjnuniet mogħtija mill-Istati Membri fis-settur tat-trobbija tal-bhejjem u tal-prodotti tat-trobbija (14) u li l-kompatibbiltà tal-għajjnuniet mogħtija wara dik id-data riedet tiġi vverifikata fid-dawl tal-linji gwida agrikoli. Essenzjalment, il-prattika tal-Kummissjoni applikabbli qabel is-sena 2000 u l-linji gwida agrikoli iħaddnu l-istess principji. Għalhekk, għajjnuniet mogħtija għal 100 % tal-ispejjeż ammissibbli huma awtorizzati għal dan it-tip ta' għajjnuniet. Barra minn hekk, l-għajjnuniet iridu jkunu aċċessibbli għall-professjonijisti kollha li jkunu potenzjalment interessati. B'hekk, fl-istadju bikri tal-bidu tal-proċedura ta' eżaminazzjoni l-Kummissjoni kkunsidrat li l-kundizzjonijiet applikabbli ġew rispettati.

(9) Sabiex tara d-Deciżjoni shiha, ara d-Deciżjoni C (2003)2057 finali tal-Kummissjoni tad-9 ta' Lulju 2003, ikkwotata fin-nota ta' qiegħ il-paġna 2.

(10) ĠU C 319 27.12.2006, p. 1.

(11) ĠU C 28 0 1.2.2000, p. 2.

(12) ĠU C 302 12.11.1987, p. 6.

(13) ĠU C 252 12.9.2001, p. 5.

(14) Ittra tal-Kummissjoni lill-Istati Membri nru S/75/29416 tad-19 ta' Settembru 1975.

5.1.3. L-azzjonijiet ta' riċerka u sperimentazzjoni

- (40) Il-Kummissjoni fakkret li l-kompatibbiltà ta' dawn l-ghajnuniet riedet tigi verifikata fid-dawl tal-qafas Komunitarju tal-ghajnuniet mill-Istat ghar-riċerka u l-iżvilupp ⁽¹⁵⁾ u tal-komunikazzjoni tal-Kummissjoni li temenda dan il-qafas ⁽¹⁶⁾. Ghalhekk, rata ta' ghajnunata li tista' tilhaq il-100 % tkun kompatibbli mas-suq intern sakemm l-erba' kundizzjonijiet li ġejjin jintlaħqu: l-ghajnunata tkun ta' interess generali ghas-settur; l-informazzjoni tkun ippublikata fil-ġurnali xierqa; ir-riżultati tal-hidmiet ikunu provduti fuq bażi uguali, kemm fis-sens ta' kostijiet kif ukoll ta' żmien; l-ghajnunata tissodisfa l-kriterji kummerċjali internazzjonali li l-UE kkommettiet ruhha ghalihom. B'hekk, fl-istadju tal-bidu tal-proċedura ta' eżaminazzjoni, il-Kummissjoni kkunsidrat li l-kundizzjonijiet applikabbli ġew rispettati.

5.1.4. L-azzjonijiet iffinanzjati mil-levy FNE

- (41) Il-Kummissjoni kienet mħassba dwar in-natura preċiża tal-azzjonijiet iffinanzjati mil-levy favur l-FNE, li kellha l-ghan li tinkoraġġixxi r-ristrutturar tal-organizzazzjonijiet tas-servizz u tiffavorixxi l-adattament tagħhom għall-bżonnijiet futuri ta' dawk li jrabbu, kif ukoll li tikkontribwixxi ghas-sostenibbiltà tal-metodi kollettivi għall-holqien tal-progress ġenetiku u r-riċerka applikata. Id-dhul minn din il-levy kellu jintuża, skont l-awtoritajiet Franciżi, għat-titjib ġenetiku, is-sistema ta' informazzjoni ġenetika, il-bijoteknoloġija u l-istudji ekonomiċi. Dawn l-elementi ta' informazzjoni kienu biżżejjed sabiex il-Kummissjoni tkun tista' tiddeċiedi dwar il-kompatibbiltà ta' dawn l-azzjonijiet mad-dispożizzjonijiet Komunitarji eventwalment applikabbli. B'hekk, il-Kummissjoni ma setgħetx tikkonkludi, fl-istadju tal-bidu tal-proċedura ta' eżaminazzjoni, li l-azzjonijiet iffinanzjati mil-levy FNE kienu kompatibbli mat-Trattat tal-KE ⁽¹⁷⁾.

5.2. IL-FINANZJAMENT TAL-GHAJNUNIET

5.2.1. Il-levy fuq il-laħam

- (42) Mill-1 ta' Jannar 1996, il-levy tirrigwarda, *inter alia*, l-annimali haġġin tar-razza bovina u ovina mibghuta lejn Stati Membri oħra, kif ukoll il-prodotti tal-laħam bovin u ovin mibghuta lejn Stati Membri oħra, minkejja l-fatt li, għal dawn tal-aħħar, fl-2001 ġie introdott rimborż parzjali ta' din il-levy. Skont sentenza tal-Qorti tal-Gustizzja tal-Unjoni Ewropea (minn hawn 'il quddiem "il-Qorti tal-Gustizzja") ⁽¹⁸⁾, taxxa għandha tkun ikkunsidrat bħala vjolazzjoni tal-projbizzjoni tad-diskriminazzjoni stabbilita fl-Artikolu 110 tat-TFUE jekk il-vantaġġi li ġejjin mill-allokkazzjoni tad-dhul mit-taxxa jagħtu vantaġġ lil dawk il-prodotti nazzjonali intaxxati li ġew proċessati jew kummerċjalizzati fis-suq nazzjonali, billi parzjalment tikkumpensal-piż appoġġjat minnhom u billi b'dan il-mod ma tiffavorixxi il-prodotti nazzjonali esportati.

- (43) Fl-istadju tal-proċedura ta' eżaminazzjoni, il-Kummissjoni kkunsidrat li d-dhul li ġej mit-taxxa fuq il-prodotti u l-annimali haġġin mibghuta lejn Stati Membri oħra mahsub sabiex jifinanzja l-azzjonijiet ta' promozzjoni, ta' assistenza teknika u ta' riċerka u sperimentazzjoni mmexxija minn Interbev, seta' jkun jikkostitwixxi finanzjament tal-ghajnunata li huwa inkompatibbli mas-suq intern fir-rigward tat-Trattat u b'mod partikolari l-Artikolu 107 tiegħu u, konsegwentament, li l-ghajnuniet mill-Istat ffinanzjati b'dan il-mod kienu jkunu inkompatibbli mat-Trattat imsemmi. Fil-fatt, it-taxxa setgħet kienet ta' żvan-tagħgħ għall-produzzjoni ta' dawn l-annimali bil-ghan li jiġu esportati lejn Stati Membri oħra peress li l-allokkazzjoni tad-dhul fin-natura tagħha setgħet tiffavorixxi l-produzzjoni naturali kummerċjalizzata fi Franza b'detriment għall-produzzjoni nazzjonali esportata, u li l-livell ta' taxxa ma kienx jikkunsidra l-profitti differenti miġbura mill-prodotti nazzjonali skont jekk ikunux kummerċjalizzati fi Franza jew barra minn Franza.

5.2.2. Il-levy FNE

- (44) Abbażi tal-informazzjoni disponibbli fil-mument ta' bidu tal-proċedura ta' eżaminazzjoni, il-Kummissjoni ma kelliex għad-dispożizzjoni tagħha, fl-istadju tal-proċedura ta' eżaminazzjoni, elementi li jindikaw li din il-levy kienet tolqot lill-annimali importati jew mibghuta lejn Stati Membri oħra.

6. KOMPATIBILTÀ TAL-LEVIES VOLONTARJI OBBLIGATORJI MAS-SISTEMA TAL-ORGANIZZAZZJONI KOMUNITAS-SWIEQ

- (45) Fir-rigward tal-kompatibbiltà tal-levies volontarji obbligatorji mas-sistema tal-organizzazzjoni komuni tas-swieq (minn hawn 'il quddiem "CMO") skont is-sentenza tat-22 ta' Mejju 2003 Freskot ⁽¹⁹⁾, il-Kummissjoni kkunsidrat li f'dan il-każ, il-levies volontarji obbligatorji ma xekklu, direttament jew indirettament, il-prezzijiet tal-prodotti finali kkonċernati għaliex il-ġbir ma jaffettwax il-prezz tal-prodotti, peress li huma stabbiliti mis-suq hieles. Ghalhekk, il-hlas impost fuq il-prodotti tal-laħam u l-annimali mrobbija huwa kkompensat permezz tal-vantaġġ li joffru l-attivitajiet iffinanzjati. Konsegwentament, nistgħu nikkunsidraw li l-effetti tal-ġbir fuq il-prezz huma ferm limitati jew inezistenti.

III KUMMENTI TA' FRANZA

- (46) Permezz ta' ittri tat-8 u l-10 ta' Ottubru 2003, l-awtoritajiet Franciżi pprezentaw l-osservazzjonijiet tagħhom dwar id-Deciżjoni tal-Kummissjoni sabiex tinfetħ il-proċedura prevista fl-Artikolu 108(2) tat-TFUE fir-rigward tal-miżura ta' ghajnunata inkwistjoni.
- (47) Permezz ta' ittri tat-13 ta' Settembru u d-29 ta' Novembru 2005, l-awtoritajiet Franciżi pprezentaw osservazzjonijiet oħra b'risposta għat-talbiet għal informazzjoni supplimentari mibghuta mill-Kummissjoni.

⁽¹⁵⁾ ĠU C 45 17.2.1996, p. 5.

⁽¹⁶⁾ ĠU C 48 13.2.1998, p. 2.

⁽¹⁷⁾ Franza baġtet informazzjoni wara l-bidu tal-proċedura formali ta' eżaminazzjoni, kif indikat fis-Sezzjoni III ("Kummenti ta' Franza").

⁽¹⁸⁾ Sentenza tat-23 ta' April 2002, Kawża C-234/99, Nygård, Ġabra 2002 p. I-3657.

⁽¹⁹⁾ Ġabra 2003, p. I-5263.

(48) Wara t-talba għal informazzjoni supplimentari mibghuta mill-Kummissjoni fil-25 ta' Frar 2011 u l-laqgħa tad-29 ta' Marzu 2011, l-awtoritajiet Franciżi ppreżentaw osservazzjonijiet ohra permezz ta' ittra tal-24 ta' Mejju 2011.

(49) L-awtoritajiet Franciżi josservaw li l-Kummissjoni tikkunsidra li r-rizorsi li ġejjin minn tali levies interprofessjonali obbligatori, huma simili għat-taxxi parafiskali li jistgħu johlqu distorsjoni fil-kompetizzjoni fis-suq intern. L-awtoritajiet Franciżi osservaw ukoll li l-miżuri kellhom jiġu notifikati. Imbagħad irrapportaw dan li ġej:

1. IL-KAMP TA' APPLIKAZZJONI TAL-EŻAMINAZZJONI TAL-KUMMISSJONI SKONT L-AWTORITAJIET FRANCIŻI

(50) Fir-rigward tal-levies miġbura skont il-ftehimiet interprofessjonali tal-15 ta' Ġunju 1994 favur il-fondi tat-trobbija tal-bhejjem u tat-18 ta' Diċembru 1995 għal Interbev, l-awtoritajiet Franciżi kkunsidraw li l-Kummissjoni kienet fethet l-investigazzjoni tagħha permezz ta' ittri tas-16 ta' Jannar 1995 (għajnuna NN 34/95) u tat-18 ta' Marzu 1996 u temmitha permezz ta' ittra (SG (96) D/6396) tal-15 ta' Lulju 1996 billi kkonkludiet li "il-miżuri inkwistjoni jaqgħu esklussivament fil-kamp ta' applikazzjoni tar-Regolament KEE Nru 2328/91 u jridu jkunu soġġetti għal eżaminazzjoni skont ir-Regolament imsemmi. Fil-fatt, l-Artikolu 35(2) ta' dan ir-Regolament jeskludi l-applikazzjoni tal-Artikoli 92 u 93 tat-Trattat".

(51) Bhala risposta għall-Kummissjoni, li ddikjarat li f'dak iż-żmien ma kinitx esprimiet l-opinjoni tagħha dwar l-azzjonijiet l-ohra mmexxija minn Interbev (peress li d-dossier NN 34/95 kien jikkonċerna biss l-investimenti għar-ristrutturar tal-postijiet fejn jitrabbew l-annimali ta' razza bovina li jipproduċu l-halib), l-awtoritajiet Franciżi sostnew li, b'risposta għall-ittra tal-Kummissjoni tat-18 ta' Marzu 1996, kienu taw l-opinjoni tagħhom f'dawn it-termini: "effettivamente, il-fond nazzjonali għat-trobbija tal-bhejjem hu mahsub [...] sabiex itejjeb l-għażla fit-trobbija u sabiex isostni r-riċerka, b'mod partikolari ġenetika. [...]" (ittra tat-13 ta' Settembru 2005).

(52) Għalhekk, l-awtoritajiet Franciżi jahsbu li l-Kummissjoni kienet infurmata b'mod shih bl-eżistenza tal-azzjonijiet ta' komunikazzjoni, promozzjoni, riċerka u sperimentazzjoni ffinanzjati minn Interbev u setgħet, fil-qafas ta' dan id-dossier, tindirizza xi talbiet għal informazzjoni kumplimentari lill-awtoritajiet Franciżi. Peress li l-Kummissjoni ma bagħtet xejn lura wara din il-Komunikazzjoni, l-awtoritajiet Franciżi kkonkludew li l-informazzjoni mibghuta kienet tissodisfa lill-Kummissjoni.

(53) Frisposta ulterjuri lill-Kummissjoni, li argumentat li bagħtet talba għal informazzjoni addizzjonali (30 ta' Mejju 1996) permezz tal-ittra msemmija hawn fuq, l-awtoritajiet Franciżi sostnew l-ewwel nett li qatt ma rċewew talbiet għal informazzjoni addizzjonali u, it-tieni nett, fehmu li n-nuqqas ta' intervent mill-Kummissjoni bejn it-30 ta' Mejju 1996 u t-2 ta' Ottubru 2001 kien ifisser li hi aċċettat b'mod impliċitu l-kompatibbiltà tal-azzjonijiet li kienet taf bihom.

(54) Barra minn hekk, l-awtoritajiet Franciżi jsostnu li l-Kummissjoni kienet infurmata bl-azzjonijiet ta' komunikazzjoni mmexxija minn Interbev fil-qafas tad-dossier C 18/95, dwar l-azzjonijiet favur is-settur tat-trobbija tan-nagħaġ.

(55) Għaldaqstant, peress li fil-fehma tagħhom il-Kummissjoni ma komplietx bl-eżaminazzjoni ta' dawk il-ftehimiet, l-awtoritajiet Franciżi jidhrilhom li kkunsidraw b'mod legittimu li l-Kummissjoni ma kinitx qed topponi l-applikazzjoni tagħhom.

(56) F'dawn iċ-ċirkustanzi, l-awtoritajiet Franciżi jahsbu li din il-proċedura kienet tikkonċerna biss il-ftehim interprofessjonali tat-12 ta' Ġunju 2001.

(57) Finalment, fl-ittra tagħhom tal-24 ta' Mejju 2011 u fil-laqgħa tad-29 ta' Marzu 2011, l-awtoritajiet Franciżi bagħtu lill-Kummissjoni d-dejta dwar il-perjodu kollu kkonċernat.

2. RAĠUNI LI TIĠĠUSTIFIKA N-NUQQAS TA' NOTIFIKA TAL-GHAJNUNA SKONT L-AWTORITAJIET FRANCIŻI

(58) Fir-rigward tal-azzjonijiet sussegwenti permezz tar-rizorsi li ġew mil-levies miġbura bl-implimentazzjoni tal-ftehimiet interprofessjonali l-godda tat-12 ta' Ġunju 2001, favur Interbev u FNE, ma deherx li kien neċessarju li l-awtoritajiet Franciżi jinnotifikawhom peress li huma ffinanzjati biss mil-levies privati miġbura fis-settur ikkonċernat.

3. L-AZZJONIJIET IMMEXXJA MINN INTERBEV

(59) Fir-rigward tal-azzjonijiet immexxija minn Interbev, l-awtoritajiet Franciżi jinnotaw li l-Kummissjoni, meta harget l-analiżi tal-informazzjoni mogħtija lilha permezz tal-ittra tad-9 ta' Novembru 2001, qisithom bhala kompatibbli mal-linji gwida tal-Komunità dwar l-għajnuniet mill-Istat fis-settur agrikolu (2000-2006) u mal-linji gwida tal-Komunità dwar l-għajnuniet mill-Istat għar-reklamar ta' prodotti agrikoli u ta' ċerti prodotti li ma jidhlux fl-Anness I. Huma jikkonfermaw li matul il-perjodu kkonċernat f'din id-Deciżjoni, Interbev iffinanzjat dawn l-azzjonijiet ta' reklamar, assistenza teknika, riċerka u sperimentazzjoni, fl-istess kundizzjonijiet bħal dawk imsemmija qabel fl-ittra tad-9 ta' Novembru 2001.

4. L-AZZJONIJIET TA' RIĊERKA U ASSISTENZA TEKNIKA MWETTQA PERMEZZ TAL-FNE

(60) Fir-rigward tal-FNE, l-awtoritajiet Franciżi, permezz ta' ittra b'risposta għad-deċiżjoni ta' bidu tal-proċedura (8 u 10 ta' Ottubru 2003), ipprovdew l-ispejgazzjonijiet li ġejjin.

(61) L-azzjonijiet imwettqa permezz tar-rizorsi tal-FNE huma azzjonijiet ta' assistenza teknika u riċerka applikata. L-awtoritajiet Franciżi kkonfermaw li dawn ġew imfassla b'konformità mal-punti 14 u 17 tal-linji gwida tal-Komunità dwar l-għajnuniet mill-Istat fis-settur agrikolu (2000-2006).

(62) L-ewwel nett, huwa ppreċiżat li r-rizorsi miġbura mill-FNE servew għall-azzjonijiet li ġejjin:

(a) azzjonijiet kollettivi għat-titjib ġenetiku;

(b) sistema komputerrizzata ta' ġestjoni u sistema ta' informazzjoni għat-trobbija tal-annimali;

(c) hidmiet ta' riċerka applikata;

(d) studji ekonomiċi;

(e) azzjonijiet oħra.

4.1. IL-QASAM ĠENETIKU

(63) Fil-qasam ġenetiku, il-partecipazzjoni tal-FNE hija stretta-ment riżervata għall-akkumpanjament ta' ċerti azzjonijiet kollettivi li jiwettqu fil-qafas tal-Istrument Nazzjonali għat-Titjib Ġenetiku u definiti mill-Kummissjoni Nazzjonali għat-Titjib Ġenetiku (CNAG) li jgħaqqad lir-rappreżentanti tal-Istat, tal-professjoni, tar-riċerka u tal-edukazzjoni.

(64) Essenzjalment, il-finanzi mogħtija mill-FNE huma mmirati sabiex jakkumpanjaw l-azzjonijiet tad-dipartiment ġenetiku tal-Istitut tat-trobbija tal-bhejjem, li l-ghan ewlieni tiegħu hu: l-appoġġ għall-organizzazzjonijiet ta' livell lokali li jikkontribwixxu għall-progress ġenetiku tal-annimali li jixtaru; l-elaborazzjoni, il-manutenzjoni u l-evoluzzjoni tal-ispeċifikazzjonijiet li jiddefinixxu l-proċeduri lokali; il-kontroll tal-proċeduri ta' valorizzazzjoni u ta' reġistrazzjoni tad-dejta meħtieġa għall-evalwazzjoni ġenetika tar-riprodotturi fil-ħażniet kollettivi ta' informazzjoni fil-kompjuters; l-adattament tal-proċeduri ta' indiċjar bi shubija mal-INRA, l-implimentazzjoni tal-proċeduri ta' skambju tad-dejta fuq livell internazzjonali u t-tqassim tal-indiċi uffiċjali fi Franza.

4.2. TIĠDID U ŻVILUPP TAS-SISTEMI TA' INFORMAZZJONI DWAR IT-TROBBIJA TAL-BHEJJEM

(65) Fuq il-bażi tal-azzjoni tiegħu ta' tiġdid u żvilupp tas-sistemi ta' informazzjoni fit-trobbija tal-annimali, l-FNE jipparteċipa fit-tiġdid tas-sistema ta' informazzjoni ġenetika (SIG). Dan it-tiġdid, li nbeda fl-1995, ġie mfassal sabiex jimmodernizza sistema kollettiva ta' informazzjoni implimentata aktar minn 20 sena ilu u tingabar sabiex tiġi żgurata ġestjoni aktar effikaċi tad-dejta dwar il-ġenetika filwaqt li jiġu integrati l-funzjonalitajiet godda meħtieġa għall-indiċjar u sabiex jitnaqqsu l-ispejjeż.

(66) Barra minn hekk, l-FNE pparteċipa fl-istudju tal-fattibbiltà ekonomika, teknika u ġuridika ta' proġett ta' sistema professjonali tal-informazzjoni dwar it-trobbija tal-bhejjem (SPIE) li għandu l-ghan li jiżgura l-valorizzazzjoni professjonali u interprofessjonali tad-dejta uffiċjali ta' identifikazzjoni u ta' dejta oħra li tista' tiġi provduta.

4.3. INTERVENTI FIL-QASAM TAR-RIĊERKA APPLIKATA

(67) Diversi programmi ta' riċerka applikata kienu soġġetti għall-ghoti ta' appoġġ min-naħa tal-FNE, li għandu l-ghan li jkompli l-partecipazzjoni tiegħu fi studji li jirrattaw suġġetti ta' interess ġenerali għas-settur tat-trobbija tal-bhejjem, bħal pereżempju l-ghajnuna għall-programm ta' riċerka applikata u tat-trasferiment tal-bijoteknoloġiji tar-riproduzzjoni (trasferiment tal-embriju, l-ghażla tas-sess, fertilizzazzjoni *in vitro*, klonazzjoni). Dawn il-hidmiet jikkoncernaw it-tekniki l-godda tal-embrijoloġija,

li huma partikolarment interessanti fil-perspettiva għall-użu fil-ġejjieni tal-markaturi molekulari u għall-hidmiet ta' għażla assistita minn sinjali. Il-programm afferma ruhu permezz ta' titjib notevoli fir-rendiment tat-trasferiment embrijonali klassiku, l-iżvilupp u t-titjib fil-metodu Franciż tal-ghażla tas-sess tal-embrijuni, l-iżvilupp tal-metodu tal-aspirazzjoni tal-oociti permezz ta' apparat ekografiku, it-titjib tat-teknika ta' fertilizzazzjoni *in vitro*.

(68) L-FNE pparteċipa wkoll fil-proġett pilota ta' riċerka dwar ir-rikombinazzjoni omologa. Permezz tal-metodu tat-transġenesi, il-proġett, immexxi mill-INRA, involva modifika kkontrollata ta' ġenoma tal-annimali billi l-inseriment ta' transġene kien immirat f'post speċifiku tad-DNA. Dan l-inseriment hu mahsub sabiex jagħti l-ghażla għall-bidla ta' ġene ma' iehor mingħajr l-użu ta' organiżmi ġenetikament modifikati.

(69) Barra minn hekk, l-FNE pparteċipa fil-programm IDEA f'dak li jikkoncerna l-identifikazzjoni elettronika tal-annimali ta' razza bovina u ovina. Ikkontribwixxa wkoll għall-finanzjament tal-proġetti nazzjonali fil-qafas tal-programm Komunitarju IDEA bil-ghan li titjeb l-affidabbiltà fl-identifikazzjoni tal-annimali permezz tal-użu tat-tekniki l-godda tal-użu elektroniku.

4.4. STUDJI EKONOMIĊI

(70) L-FNE intalab jipparteċipa fil-finanzjament tal-istudji ekonomiċi li huma indispensabbli għall-organizzazzjonijiet ta' trobbija tal-bhejjem, l-aktar sabiex iwieġeb għall-mistoqsijiet ġejjin mir-riformi suċċessivi tal-PAK, mit-kabbir tal-Ewropa, mill-kriżi tas-snin li għaddew u mill-evoluzzjoni tal-kuntest internazzjonali.

(71) Dawn l-istudji kollha huma mwettqa taħt it-tmexxija ta' grupp imsejjah "Groupe Économique du Bétail" (Grupp Ekonomiku tal-Bhejjem - GEB) immexxi mill-Istitut tat-Trobbija tal-Bhejjem li jggarantixxi l-koerenza tal-hidmiet differenti mitluba mill-professjoni u l-kumplementarjetà tagħhom mal-istudji eżistenti f'postijiet oħra.

(72) Il-hidmiet jiwettqu permezz tal-monitoraġġ tas-sitwazzjoni ta' bħalissa għas-setturi tal-produzzjoni tal-halib u tal-laham, fi Franza u fl-Ewropa, id-dossiers ekonomiċi ta' kull xahar li janalizzaw fil-fond l-aspetti tal-ekonomija tal-produzzjoni tal-annimali fi Franza, fl-Ewropa u fid-dinja, il-hidmiet speċifiċi bħall-monitoraġġ tal-prezzijiet, tal-ispejjeż tal-produzzjoni, tan-negozjar Komunitarju u tal-WTO.

(73) L-osservatorju ekonomiku tal-GEB jgħaqqad l-gharfien konkret dwar il-funzjonament tal-irziezet, hekk kif użat min-netwerk tat-trobbija tal-bhejjem u jiżgura sinerġija bejn l-approċċ makro u mikroekonomiku.

4.5. AZZJONIJET OĦRA

(74) L-FNE huwa msejjah ukoll sabiex isostni kif xieraq it-tneġġija tal-proġetti unifikanti l-godda mahsuba biex jiffaċilitaw l-adattament tas-settur tat-trobbija tal-bhejjem għall-iżviluppi soċjo-ekonomiċi, bħall-implimentazzjoni tal-karta tal-prattiki tajba tat-trobbija tal-bhejjem, li hija l-aktar inizjattiva importanti ta' dan it-tip fl-Ewropa,

u t-tnedija tal-proġett ta' komunikazzjoni dwar ix-xogħol ta' rahhal, wara t-tieni kriżi tal-BSE sabiex jerga' jgħib lura qbil bejn dawk li jrabbu l-bhejjem u ċ-ċittadini.

4.6. QAFAS KOMUNITARJU

- (75) L-awtoritajiet Franciżi enfasizzaw li, mingħajr dubju, l-azzjonijiet kollha li ġew iffinanzjati huma ta' interess ġenerali għal dawk kollha li jrabbu l-annimali ta' razza bovina jew ovina; qatt ma kien il-każ ta' azzjonijiet li jibbenefikaw biss lil operaturi individwali jew lil gruppi ta' operaturi partikolari.
- (76) Il-partecipazzjoni finanzjarja tal-FNE hafna drabi hija inqas minn 50 % tal-ispiża ta' dawn il-hidmiet u r-riċerki. Tista' taqbeż il-50 % f'ċerti proġetti speċifiċi, iżda r-rata ta' għajjnuna fl-ebda każ ma' taqbeż il-100 %.

4.6.1. Assistenza teknika

- (77) L-istudji ekonomiċi huma ffinanzjati billi jiġi żgurat li min-naħa jiġi rispettat il-limitu ta' EUR 100 000 għal kull persuna li trabbi l-bhejjem, kull perġodu ta' tliet snin, u min-naħa l-oħra r-rispett tar-regola li tistipula li r-riżultati għandhom ikunu aċċessibbli għal dawk kollha li jrabbu.

4.6.2. Riċerka applikata

- (78) L-awtoritajiet Franciżi kkonfermaw li d-dejta minn kull studju ekonomiku, bħal dik miġbura minn kull programm ta' riċerka, meta ssir definittiva, tkun soġġetta għal distribuzzjoni fuq skala kbira. Sistemantikament, dan iwassal għall-pubblikazzjoni u t-tqassim tar-riżultati tal-hidmiet kollha meġhuna mill-fond, sabiex dawk li jrabbu l-bhejjem u l-organizzazzjonijiet tagħhom fuq il-post jkunu jistgħu jibbenefikaw minnhom u jkollhom aċċess għalihom mingħajr diskriminazzjoni.
- (79) Jintużaw żewġ kanali kbar ta' komunikazzjoni: dak tal-organizzazzjonijiet professjonali tat-trobbija tal-bhejjem u dak tal-Istitut tat-trobbija tal-bhejjem, permezz tal-pubblikazzjonijiet tekniċi u ekonomiċi b'komunikazzjoni tqassim fuq skala wiesa' fost dawk li jrabbu l-bhejjem u l-persuni tekniċi.
- (80) Minhabba n-n-natura ta' interess ġenerali tar-riċerka, mhu previst l-ebda użu kummerċjali tar-riżultati. Dawk li tabilhaqq jibbenefikaw mill-azzjonijiet huma dawk kollha li jrabbu l-annimali ta' razza bovina u ovina, li jitqassmulhom ir-riżultati teoretiċi u prattiċi tal-hidmiet.
- (81) L-istudji ffinanzjati ma jagħtu lok għal ebda hlas dirett lill-produtturi jew lill-proċessuri.

5. LEVIES FUQ L-ANNIMALI U L-LAĦAM IMPORTATI

5.1. IL-LEVIES INTERBEV

- (82) Skont l-informazzjoni mibgħuta f'mument differnti mill-awtoritajiet Franciżi, fir-rigward tat-tassazzjoni tal-laħam introdott fi Franza u li ġej minn azjendi li jrabbu l-bhejjem ta' Stati Membri oħra jew ta' pajjiżi terzi, il-Kummissjoni setgħet tinnotta li d-Digriet interministerjali

għal estensjoni tal-ftehimiet interprofessjonali tal-1995 u l-2001 minn dejjem eskludew il-levies fuq il-laħam importat mill-kamp ta' applikazzjoni.

5.2. IL-LEVIES FNE

- (83) Fl-aħħar nett, il-Kummissjoni osservat li l-levy miġbura favur l-FNE setgħet tiġi applikata għal annimali mrobbija barra mit-territorju nazzjonali, iżda introdotti fi Franza biex jinqatlu hemmhekk.
- (84) Fl-ittra tagħhom tas-6 ta' Ottubru 2003, l-awtoritajiet Franciżi rrikonoxxew ir-relevanza ta' din l-oġġezzjoni fuq il-livell tal-prinċipji tal-leġiżlazzjoni Komunitarja. B'hekk, hadmu sabiex jimmodifikaw it-test tal-ftehim bil-ghan li tiġi eskluzja kull levy fuq l-annimali mrobbija barra t-territorju nazzjonali, iżda miġjuba fi Franza għat-tbiċċir. L-awtoritajiet Franciżi pproponew li jibagħtu t-test il-ġdid lill-Kummissjoni, meta l-ftehim il-ġdid ikun ifformalizzat u ffirmat.
- (85) Barra minn hekk huma qalu li fil-prattika, l-importazzjoni ta' annimali hajjin ma kinitx komuni u ma kinitx tohloq riskju ta' distorsjoni tal-kompetizzjoni. Skont is-servizzi doganali, il-"bovini kbar adulti" importati ammontaw għal 24 933 fl-2001 u 22 250 fl-2002 rispettivament. Ir-rata ta' tbiċċir fuq livell nazzjonali tammonta għal 4 miljuni, waqt li l-importazzjoni ta' annimali hajjin kienet tirrappreżenta biss 0.58 % mit-tbiċċir totali. Min-naħa l-oħra, aktar minn 70 % ta' dawn l-importazzjonijiet kienu jirrigwardaw annimali bl-aqwa struttura fiżika u bi prezz għoli, mahsuba għal tip ta' konsum speċifiku fit-tramuntana ta' Franza. Jekk wiehed jikkunsidra l-prezz medju tal-importazzjoni ta' dawn l-annimali (skont id-Dwana: EUR 1.50/kg, jiġifieri l-ekwivalenti ta' EUR 2.5 għal kull kg netta), il-levy favur l-FNE miġbura fuq l-annimali riedet tkun ta' 0.1 % tal-valur tal-annimal.
- (86) Skont l-awtoritajiet Franciżi, minn naħa wahda, il-levies volontarji obbligatorji miġbura kienu minimi, għax spiss kien hemm nuqqas ta' hlas fuq l-annimali importati u iktar tard dan sar sistematiku u, min-naħa l-oħra, it-total tal-levy volontarja obbligatorja kkonċernata, imqabbel mal-valur tal-annimali, tant kien baxx li ma setax jikkaguna distorsjoni fil-kompetizzjoni. Fl-ittra tagħhom tal-24 ta' Mejju 2011, l-awtoritajiet Franciżi bagħtu eżempji stampati ta' kalkoli ta' levies u ta' dikjarazzjonijiet tal-impriża li juru li l-prattika ta' rimborż setgħet sehhet f'ċerti każijiet, iżda li din il-prattika ma kinitx obbligatorja.
- (87) Permezz ta' ittra tat-13 ta' Settembru 2005 u tal-24 ta' Mejju 2011, l-awtoritajiet Franciżi kkonfermaw li mill-2003, il-levy FNE kienet biss fuq l-annimali mrobbija u mbiċċra fi Franza ⁽²⁰⁾.

⁽²⁰⁾ Ċirkulari tat-2 ta' Frar 2005: "Importanti li jiġi mfakkar li l-gbir tal-levies Interbev u l-Fond għat-Trobbija tal-Bhejjem jikkonċernaw l-operazzjonijiet ta' tbiċċir tal-annimali mrobbija u mbiċċra fi Franza. Għaldaqstant, l-annimali mwielda u mrobbija barra l-pajjiż, meta jitbiċċru fi Franza, huma eżentati [...]".

6. LEVIES FUQ L-ANIMALI U L-LAHAM MIBGHUTA LEJN STATI MEMBRI OHRA

6.1. DWAR IL-LEVIES INTERBEV

- (88) Rigward il-levy li tolqot il-laħam mibghut lejn Stati Membri ohra, il-Kummissjoni ġibdet l-attenzjoni lejn riskju ta' diskriminazzjoni marbut mas-sistema ta' levy li ma kinitx ikkunsidrat l-ispedizzjoni barra t-territorju nazzjonali ta' ċerti prodotti sottomessi għal-levy u tibza' li tali miżura tiffavorixxi l-produzzjonijiet nazzjonali kummerċjalizzati fi Franza.
- (89) Kif spjegat fil-premessa 16 *et sequitur*, il-laħam mibghut lejn Stati Membri ohra ġie sottomess għal levy volontarja obbligatorja ta' EUR 0,0126/kg u mill-ftehim interprofessjonali tat-12 ta' Ġunju 2001, ir-rata ta' levy volontarja obbligatorja saret EUR 0,024/kg. Barra minn hekk, mid-data meta beda l-ftehim imsemmi kienet ipplanata sistema ta' rimborz li titla' għal EUR 0,010/kg.
- (90) Fir-rigward tal-levies volontarji obbligatorji li jolqtu lill-annimali mibghuta lejn Stati Membri ohra, fl-ittra tagħhom tal-24 ta' Mejju 2011, l-awtoritajiet Franciżi taw spjegazzjonijiet sabiex juru li l-levies volontarji obbligatorji msemmija kienu proporzjonati mal-benefiċċji miksuba mill-azzjonijiet iffinanzjati minn tali levies.
- (91) L-awtoritajiet Franciżi spjegaw li l-ispedizzjonijiet ta' annimali ħajjin kienu jikkonċernaw lill-frieh li jkunu nfatmu tal-ispeċi bovina. Kif indikat fil-premessa 17 *et sequitur*, l-annimali kienu sottomessi għal levy volontarja obbligatorja li ġiet ikkalkulata għal kull annimal u mhux għal kull kilogramma ta' laħam.
- (92) Għalhekk, l-awtoritajiet Franciżi bagħtu kalkolu li permezz tiegħu tiġi evalwata l-ekwivalenza bejn il-piż ta' kull annimal u l-piż ta' kull kilogramma. Fil-fatt, il-ftehim interprofessjonali tal-25 ta' Lulju 1995 kien jindika li l-levy volontarja obbligatorja għat-tbiċċir kienet ta' FRF 0,084/kg ta' karkassa waqt li l-levy volontarja obbligatorja fuq l-ispedizzjoni ta' annimali ħajjin kienet ta' FRF 7 fuq kull annimal bovin adult (Artikolu 4). Izda, ferħ li jkun infatam jiżen bejn 250 u 280 kg ħaj, li jfisser toqol medju ta' laħam (porzjon ta' 65 %) ta' 163 kg. Għaldaqstant, il-levy ta' FRF 7 fuq kull annimal kienet tfisser levy ta' FRF 0,042/kg, komparabbli ma' nofs il-levy li kellha tithallas fuq il-laħam.
- (93) Il-ftehim interprofessjonali tat-12 ta' Ġunju 2001 kien estenda dan id-dispożittiv billi segwa l-istess ekwivalenza. It-totali (Feuro) kienu li ġejjin: levy volontarja obbligatorja fuq it-tbiċċir ta' EUR 0,024/kg ta' karkassa (Artikolu 2) u levy volontarja obbligatorja fuq l-ispedizzjoni ta' annimali ħajjin ta' EUR 1,7 fuq kull annimal bovin adult (Artikolu 4). Il-levy ta' EUR 1,7 fuq kull annimal bovin adult kienet ekwivalenti għal-levy ta' EUR 0,0104/kg, komparabbli ma' nofs il-levy li kellha tithallas fuq il-laħam.
- (94) L-awtoritajiet Franciżi jikkalkulaw li d-dhul totali (EUR 38 136 670) li ġej mill-levy volontarja obbligatorja miġbura minn fuq il-prodotti mibghuta lejn Stati Membri ohra (annimali ħajjin u laħam) kien dak ta' 15 % tad-dhul totali li ġej mil-levies volontarji obbligatorji kollha

miġbura minn Interbev bejn l-1995 u l-2004 (ta' EUR 252 855 282). Billi jiġi adottat approċċ globali fuq is-snin 1995-2004, l-awtoritajiet Franciżi jikkalkulaw li d-dhul imsemmi kien proporzjonali għall-vantaġġ fuq il-prodotti mibghuta lejn Stati Membri ohra bħala riżultat tal-miżuri li ttiehdu.

- (95) Barra minn hekk, l-awtoritajiet Franciżi jindikaw li l-annimali u l-laħam mibghuta barra minn Franza minn naħa waħda bbenefikaw mill-azzjonijiet imwettqa barra t-territorju nazzjonali, li jirrappreżentaw l-ammont ta' EUR 21 490 848 u, min-naħa l-oħra mill-azzjonijiet utli għall-annimali u l-prodotti kollha tkun xi tkun id-destinazzjoni tagħhom. L-awtoritajiet Franciżi jikkalkulaw li, minn din is-somma ta' azzjonijiet utli għall-annimali u l-prodotti kollha li titla' sa EUR 91 231 075, ikun tajjeb li wiehed jikkunsidra li EUR 28 280 000 biss iffinanzjaw azzjonijiet imwettqa barra t-territorju nazzjonali.
- (96) L-azzjonijiet li kienu jikkonċernaw b'mod speċifiku lill-annimali u l-prodotti esportati kienu partikolarment operazzjonijiet ta' promozzjoni (pereżempju: fieri kummerċjali internazzjonali, azzjonijiet ta' informazzjoni professjonali u ta' relazzjonijiet pubbliċi, Ġimgha Internazzjonali Favur l-Ambjent f'Berlin, kors ta' tahrig dwar il-qtuħ tal-laħam li jsir barra l-pajjiż). L-azzjonijiet li kienu jikkonċernaw l-annimali u l-prodotti kollha, kienu x'kienu is-swieg tagħhom, fi Franza u barra Franza kienu partikolarment jinkludu azzjonijiet ta' pubbliċità bħall-kampanji dwar "le boeuf européen de qualité" (iċ-ċanga Ewropea ta' kwalità), il-proċess tat-tbiċċir, dwar ir-"races à viande" ("razez għall-produzzjoni tal-laħam"), u ċertu numru ta' azzjonijiet ta' riċerka dwar is-sigurtà tal-ikel, dwar il-benesseri tal-annimali, dwar il-ġestjoni tal-kwalità, dwar il-karatterizzazzjoni tal-prodott, dwar il-proċess ta' ċertifikazzjoni jew it-traċċabbiltà tal-laħam tal-bovini li r-riżultati tagħhom xterdu sew kemm fi Franza kif ukoll barra minn Franza.
- (97) Bħala total, l-awtoritajiet Franciżi jikkunsidraw li l-prodotti mibghuta barra Franza bbenefikaw minn ammont totali ta' EUR 49 770 000 bħala riżultat tal-azzjonijiet interprofessjonali. Dan it-total għandu jitqabbel mal-levies volontarji obbligatorji li kellhom jithallsu, jiġifieri EUR 38 136 670. Il-parti ta' levies volontarji obbligatorji mħallsa mill-produzzjoni Franciża esportata matul il-perjodu li jkopri s-snin 1995-2004 kienet ibbilanċjata meta mqabbla mal-benefiċċji li hadet mill-azzjonijiet iffinanzjati minn Interbev.

6.2. IL-LEVIES FNE

- (98) Fl-ittra tagħhom tat-13 ta' Settembru 2005, l-awtoritajiet Franciżi kkonfermaw li l-prodotti mibghuta ma kinux soġġetti għal levy għall-FNE.

IV STIMA TAL-GĦAJNUNA

- (99) L-Artikoli 107 u 108 tat-TFUE japplikaw għall-prodotti agrikoli kollha tal-Anness I għalih, sottomessi għal organizzazzjoni komuni tas-suq (il-prodotti agrikoli kollha, minbarra l-laħam taż-żiemel, l-ghasel, il-kafé, l-alkohol ta' oriġini agrikola, il-hall li ġej mill-alkohol u s-sufra) skont ir-Regolamenti differenti li jikkontrollaw l-organizzazzjonijiet komuni tas-swieg rispettivi.

1. L-EŻISTENZA TA' GHAJNUNA FIS-SENS TAL-ARTIKOLU 107(1) TAT-TFUE

- (100) Skont l-Artikolu 107(1) tat-TFUE, hlief għad-derogi previsti fit-Trattat imsemmi, kull għajnuna, ta' kwalunkwe forma, mogħtija minn Stat Membru jew permezz ta' riżorsi tal-Istat, li twassal għal distorsjoni jew theddida ta' distorsjoni għall-kompetizzjoni billi tiffavorixxi ċerti impriži jew ċerti produttori għandha, safejn tolgot il-kummerċ bejn l-Istati Membri, tkun inkompatibbli mas-suq intern.
- (101) L-Artikoli 107 sa 109 tat-TFUE, fiż-żmien ikkonċernat, kienu saru applikabbli fis-settur tal-laham tal-bovini permezz tal-Artikolu 40 tar-Regolament (KE) Nru 1254/99 tal-Kunsill ⁽²¹⁾ li jistabbilixxi organizzazzjoni komuni tas-swieq għal dawn il-prodotti. Qabel l-adozzjoni ta' dan tal-aħħar, dawn l-Artikoli kienu saru applikabbli fl-istess settur permezz tal-Artikolu 24 tar-Regolament tal-Kunsill (KEE) Nru 805/68 tas-27 ta' Ġunju 1968, li jistabbilixxi organizzazzjoni komuni tas-swieq fis-settur tal-laham taċ-ċanga [traduzzjoni mhux uffiċjali] ⁽²²⁾. Kienu saru applikabbli fis-settur tal-laham tan-nagħaġ u tal-mogħoż permezz tal-Artikolu 23 tar-Regolament (KE) Nru 2529/2001 tal-Kunsill tad-19 ta' Diċembru 2001 li jistabbilixxi organizzazzjoni komuni tas-swieq fis-settur tal-laham tan-nagħaġ u l-laham tal-mogħoż ⁽²³⁾. Qabel l-adozzjoni ta' dan tal-aħħar, l-Artikoli kienu saru applikabbli fl-istess settur permezz tal-Artikolu 22 tar-Regolament tal-Kunsill (KE) Nru 2467/98 tat-3 ta' Novembru 1998 li jistabbilixxi organizzazzjoni komuni tas-swieq fis-settur tal-laham tan-nagħaġ u tal-mogħoż [traduzzjoni mhux uffiċjali] ⁽²⁴⁾ u, qabel l-adozzjoni ta' dan tal-aħħar, permezz tal-Artikolu 27 tar-Regolament tal-Kunsill (KEE) Nru 3013/89 tal-25 ta' Settembru 1989, li jistabbilixxi organizzazzjoni komuni tas-swieq fis-settur tal-laham tan-nagħaġ u tal-mogħoż [traduzzjoni mhux uffiċjali] ⁽²⁵⁾.
- (102) Illum, l-Artikoli 107 sa 109 tat-TFUE huma applikabbli, għaž-żewġ setturi msemmija fil-premessa 32 *et sequitur* ta' din id-Deciżjoni, permezz tal-Artikolu 180 tar-Regolament tal-Kunsill (KE) Nru 1234/2007 tat-22 ta' Ottubru 2007 li jistabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (Ir-Regolament Wahdieni dwar l-OKS) ⁽²⁶⁾ ⁽²⁷⁾.

1.1. L-EŻISTENZA TA' VANTAĠĠ SELETTIV

- (103) Skont il-Qorti tal-Ġustizzja, l-interventi jitqiesu bħala għajnuniet meta, fi kwalunkwe forma, ikunu jistgħu jiffavorixxu direttament jew indirettament xi impriži jew jitqiesu bħala vantaġġ ekonomiku li l-impriża benefiċjarja kieku ma kinitx tikseb taht kundizzjonijiet normali

tas-suq ⁽²⁸⁾. F'dan il-każ, l-appoġġ mogħti jiffavorixxi ċerti impriži attivi fis-settur tal-trobbija tal-bhejjem ta' razza bovina jew ovina permezz tat-twettiq ta' azzjonijiet li jistgħu jkunu ta' benefiċċju għall-produtturi jew l-oqsma rappreżentati minn Interbev.

- (104) Barra minn hekk, dejjem skont il-ġurisprudenza tal-Qorti tal-Ġustizzja, l-interventi jitqiesu bħala għajnuniet meta, taht forom diversi, inaqqsu xi pizijiet li normalment ikunu imposti fuq baġit ta' impriża u li, b'hekk, mingħajr ma jkunu sussidji fis-sens strett tal-kelma, jaġixxu bħalhom u jkollhom l-istess effetti ⁽²⁹⁾.
- (105) Fir-rigward tal-eżistenza ta' vantaġġ, din trid tkun stabbilita fuq livell tal-benefiċjarji potenzjali tal-azzjonijiet favur is-settur tal-laham kif ukoll tal-levies interprofessjonali inkwistjoni u tal-finanzjament tagħhom. F'dan il-każ, l-appoġġ mogħti ffavorixxa ċerti impriži attivi fis-settur tal-trobbija tal-bhejjem ta' razza bovina jew ovina permezz ta' twettiq ta' azzjonijiet li minnhom jistgħu jibbenefikaw il-produtturi tas-settur.

1.2. GHAJNUNA MOGħTIJA MILL-ISTAT JEW PERMEZZ TA' RIŻORSI TAL-ISTAT

- (106) Skont il-ġurisprudenza tal-Qorti tal-Ġustizzja, sabiex vantaġġ jiġi kkwalfikat bħala għajnuna mill-Istat, l-ewwel nett jeħtieġ li jingħata direttament jew indirettament permezz tar-riżorsi tal-Istat, u t-tieni nett, ikun imputabbli għall-Istat ⁽³⁰⁾.
- (107) F'dan il-każ, dwar it-tip ta' levies (levies volontarji obbligatorji), il-Kummissjoni tikkunsidrahom bħala taxxi parafiskali, jiġifieri riżorsi pubbliċi. Il-Kummissjoni ibbażat l-analiżi tagħha fuq il-konsiderazzjonijiet li ġejjin.
- (108) L-ewwel nett, għandu jiġi enfazzzjat li, skont ġurisprudenza stabbilita, u b'mod partikolari l-punt 139 tal-Kawża Salvat ⁽³¹⁾, id-distinzjoni bejn il-korpi privati u pubbliċi mhijiex "element determinanti għall-applikazzjoni tat-Trattat fuq l-għajnuna mill-Istat". Barra minn hekk, is-sentenza Ladbroke ⁽³²⁾ tikkonferma b'mod ferm ċar li l-Artikolu 107(1) tat-TFUE "jinkludi l-istrumenti finanzjarji kollha li s-settur pubbliku jista' realment juża biex isostni l-impriži, indipendentement mill-fatt jekk dawn l-istrumenti humiex jew le parti, b'mod permanenti, mill-patrimonju tas-settur imsemmi hawn fuq. Għaldaqstant, anki jekk is-somom (...) mhumix fil-pussess permanenti tat-teżor pubbliku, il-fatt li jibqgħu b'mod kostanti taht il-kontroll pubbliku, u għalhekk fid-dispożizzjoni tal-awtoritajiet nazzjonali kompetenti, huwa biżżejjed biex jiġu kklassifikati bħala riżorsi Statali u biex il-miżura msemmija tidhol fil-kamp ta' applikazzjoni tal-Artikolu 107(1) tat-Trattat" [Traduzzjoni mhux uffiċjali].

⁽²¹⁾ ĠU L 160 26.6.1999, p. 21.

⁽²²⁾ ĠU L 148 28.6.1968, p. 24.

⁽²³⁾ ĠU L 341 22.12.2001, p. 3.

⁽²⁴⁾ ĠU L 312 20.11.1998, p. 1.

⁽²⁵⁾ ĠU L 289 7.10.1989, p. 1.

⁽²⁶⁾ ĠU L 299 16.11.2007, p. 1.

⁽²⁷⁾ Deroga (mingħajr konsegwenzi għal din id-Deciżjoni) mir-Regolament tal-Kunsill (KE) Nru 73/2009 tad- 19 ta' Jannar 2009 li jistabbilixxi regoli komuni għal skemi ta' appoġġ dirett għal bdiewa fi hdan il-politika agrikola komuni u li jistabbilixxi ċerti skemi ta' appoġġ għal bdiewa, u li jemenda r-Regolamenti (KE) Nru 1290/2005, (KE) Nru 247/2006, (KE) Nru 378/2007 u li jirrevoka ir-Regolament (KE) Nru 1782/2003 (ĠU L 30 31.1.2009, p. 16).

⁽²⁸⁾ Sentenza tal-24 ta' Lulju 2003, Kawża C-280/00, Altmark Trans et Regierungspräsidium Magdeburg, Ġabra 2003 p. I-7747; u Sentenza tas-27 ta' Novembru 2003, Kawża Magħqda C-34/01, C-35/01, C-36/01, C-37/01 u C-38/01 Enirisorse, Ġabra 2003 p. I-14243.

⁽²⁹⁾ Sentenza tat-22 ta' Mejju 2003, Kawża C-355/00, Fresko, Ġabra 2003, p. I-5263.

⁽³⁰⁾ Kawża C-303/88, L-Italja vs Il-Kummissjoni, Ġabra 1991, p. I-1433, premessa 11, Kawża C-482/99 Franza vs Il-Kummissjoni, Ġabra 2002, p. I 4397, premessa 24 kif ukoll Kawża C-126/01 GEMO, Ġabra 2003, p. I-13769, premessa 24.

⁽³¹⁾ Sentenza tal-20 ta' Settembru 2007, Kawża T-136/05, Salvat et vs Il-Kummissjoni (T-136/05, Ġabra 2007 p. II-4063).

⁽³²⁾ Sentenza tas-16 ta' Mejju 2000, Kawża C-83/98 P, Franza vs Ladbroke Racing Ltd et l-Kummissjoni, Ġabra p. I-3271, punt 50.

- (109) L-ewwel nett, fid-dawl ta' din il-ġurisprudenza, il-Kummissjoni tikkunsidra li l-fatt li l-levies volontarji obbligatorji inkwistjoni jikkonsistu f'levies mis-settur privat u li mhumix għad-dispożizzjoni permanenti tal-Istat mhuwiex biżżejjed sabiex jiġi deċiż li dawn jaqgħu barra l-kamp ta' applikazzjoni tal-Artikolu 107(1) tat-TFUE. Għaldaqstant, il-Kummissjoni trid tevalwa bl-istess mod il-livell ta' kontroll eżerċitat mill-Istat fir-rigward tad-dhul li ġej mil-levies volontarji obbligatorji inkwistjoni u l-kapaċità tal-Istat sabiex jimplimenta l-użu tar-riżorsi biex jiffinanzja l-miżuri ta' għajjnuna.
- (110) Fil-każ eżaminat, il-Kummissjoni tosserva li l-approvazzjoni tal-gvern, permezz tar-rikonoxximent mogħti lil Interbev, tikkostitwixxi prerekwizit għat-twaqqif tal-levies volontarji obbligatorji. Għalhekk, anki jekk Interbev hi entità mmexxija mil-liġi privata, il-kapaċità tagħha li tintroduċi levies volontarji obbligatorji fis-settur tal-attività tagħha hi soġġetta għall-approvazzjoni tal-funzjonament u tal-għanijiet tagħha mill-Istat (ara l-premessa 14 ta' din id-Deċiżjoni).
- (111) Il-Kodiċi rurali jipprevedi wkoll li l-levies isiru obbligatorji għall-membri kollha tal-professjoni inkwistjoni peress li huma estiżi permezz ta' Digriet interministerjali (ara l-premessa 10 ta' din id-Deċiżjoni). Jidher li dan it-tip ta' levies jehtiegħ att ta' awtorità pubblika sabiex jidhol kompletament fis-sehh⁽³³⁾.
- (112) Fuq il-bażi ta' dawn il-fatti, il-Kummissjoni tosserva li l-levies volontarji obbligatorji eżaminati jistgħu jitqiesu qishom kienu taħt il-kontroll tal-Istat u bhala parti mir-riżorsi tal-Istat.
- (113) It-tieni nett, l-użu tad-dhul mil-levies volontarji obbligatorji hu determinat mill-għanijiet u l-qafas tal-funzjonament tal-interprofessjoni kif definiti fil-Kodiċi rurali (ara l-premessi 7 sa 10). Għalhekk, l-Istat għandu s-setgħa li jalloka l-użu tad-dhul li ġej mil-levies volontarji obbligatorji sabiex jiffinanzja miżuri ta' għajjnuna mwettqa minn Interbev. B'hekk, il-vantaġġi mogħtija minn Interbev jkunu jistgħu jitqiesu bhala imputabbli għall-Istat.
- (114) Barra minn hekk, għandu jiġi mfakkar li, fil-Kawża C-345/02 *Pearle*⁽³⁴⁾, il-Qorti tal-Ġustizzja identifikat ċerti indizji li jippermettu li jiġi determinat jew le jekk it-taxxi parafiskali jridux jitqiesu jew le bhala riżorsi tal-Istat imputabbli għall-Istat peress li, essenzjalment, jingabru minn organizzazzjoni interprofessjonali għall-membri tagħha.
- (115) B'konformità mat-test propost mill-Qorti tal-Ġustizzja f'din il-kawża, il-levies obbligatorji miġbura minn korp intermedjarju li jirrappreżenta l-impriżi ta' ċerti setturi tal-ekonomija mhumix ikkunsidrati bhala riżorsi tal-Istat jekk jintlahqu l-kundizzjonijiet kollha li ġejjin:
- (a) il-miżura inkwistjoni tkun stabbilita minn korp professjonali li jirrappreżenta l-impriżi u l-impjegati tas-settur u ma jservix ta' strument għall-implimentazzjoni tal-politiki tal-Istat;
- (b) l-għanijiet tal-miżura inkwistjoni jkunu kompletament iffinanzjati mil-levies tal-impriżi tas-settur;
- (c) il-modalitajiet ta' finanzjament u l-perċentwal/kwantità tal-levies ikunu stabbiliti fi hdan il-korp professjonali mir-rappreżentanti tal-impjegaturi u l-impjegati, mingħajr ebda intervent mill-Istat;
- (d) il-levies ikunu użati b'mod obbligatorju għall-finanzjament tal-miżura, mingħajr il-possibbiltà li l-Istat jintervjeni.
- (116) Izda, jidher biċ-ċar li l-miżura attwali ma tilhaqx il-kundizzjonijiet kollha tal-Kawża *Pearle*. L-ewwel nett, l-eżistenza, l-iskopijiet u l-funzjonament ta' Interbev huma rregolati mil-leġiżlazzjoni nazzjonali (ara l-premessi 10 u 14) u l-finanzjament tagħha mil-levy volontarja obbligatorja jehtiegħ l-intervent mill-Istat (ara l-premessa 10). Barra minn hekk, l-Artikolu 632-2-1 tal-Kodiċi rurali jistabbilixxi li l-organizzazzjonijiet interprofessjonali jikkontribwixxu għall-implimentazzjoni tal-politiki ekonomiċi nazzjonali u tal-Unjoni Ewropea u jistgħu jibbenefikaw minn prijoritajiet fl-ġoti tal-għajjnuniet pubbliċi. Għaldaqstant, Interbev tista' tiġi kkunsidrata bhala strument għall-implimentazzjoni ta' politika sostnuta mill-Istat li twettaq attivitajiet fl-interess generali tal-interprofessjoni (ara l-premessi 40 u 61 *et sequitur*). Barra minn hekk, kif stabbilit fl-Istatut ta' Interbev, il-baġits tal-interprofessjoni jistgħu jiżiedu permezz ta' sussidju dirett mill-Istat. Fl-aħħar nett, f'dan il-każ, meta jiġi kkunsidrat l-interess generali tal-attivitajiet ta' riċerka ffinanzjati (ara l-premessa 10) ma jkunx jista' jiġi stabbilit b'ċertezza li l-benefiċjarji tal-għajjnuniet huma dejjem il-persuni soġġetti għat-taxxa.
- (117) Fir-rigward tal-konsiderazzjonijiet ta' hawn fuq, il-Kummissjoni tikkonkludi li l-miżuri inkwistjoni huma imputabbli għall-Istat u huma ffinanzjati minn riżorsi tal-Istat.

1.3. L-EFFETTI FUQ IL-KUMMERĊ U D-DISTORSJONI TAL-KOMPETIZZJONI

- (118) Sabiex ikunu jaqgħu taħt il-kamp ta' applikazzjoni tal-Artikolu 107(1) tat-TFUE, l-għajjnuniet iridu jkunu jaffettwaw ukoll il-kompetizzjoni u l-kummerċ bejn l-Istati Membri. Dan il-kriterju jehtiegħ li l-benefiċjarji tal-għajjnuniet iwettqu attività ekonomika.
- (119) Sabiex jiġi stabbilit jekk din l-għajjnuna taqax fil-kamp ta' applikazzjoni tal-Artikolu 107(1) tat-TFUE, jehtiegħ li fl-aħħar nett jiġi determinat dwar jekk din l-għajjnuna tistax taffettwa l-kummerċ bejn l-Istati Membri u tohloqx distorsjoni fil-kompetizzjoni.
- (120) Il-Qorti tal-Ġustizzja osserva li filwaqt li vantaġġ mogħti minn Stat Membru isahhah il-pożizzjoni ta' kategorija ta' impiżi meta mqabbla ma' impiżi kompetituri oħra fil-kummerċ intrakomunitarju, dawn tal-aħħar iridu jitqiesu bhala influwenzati minn dan il-vantaġġ⁽³⁵⁾, li jkun biżżejjed sabiex tiġi pprovata l-eżistenza ta' distorsjoni fil-kompetizzjoni.

⁽³³⁾ Sentenza tal-20 ta' Settembru 2007, *Salvat et vs Il-Kummissjoni*, iċċitata fin-nota ta' qiegħ il-paġna 31.

⁽³⁴⁾ Sentenza tal-15 ta' Lulju 2004, *Kawża C-345/02, Pearle et Ġabra* 2004 p. I-7139.

⁽³⁵⁾ Sentenza tas-17 ta' Settembru 1980, *Kawża C-730/79, Philip Morris vs Il-Kummissjoni, Ġabra* 1980 p. 2671.

(121) Il-fatt li hemm kummerċ bejn l-Istati Membri fis-settur tal-produzzjoni tal-laħam huwa pprovat biżżejjed permezz tal-eżistenza ta' organizzazzjoni komuni ta' swieq fis-settur ⁽³⁶⁾. Pereżempju, il-kummerċ intrakomunitarju tal-prodotti tal-laħam fi Franza jirrappreżenta madwar 15 % tat-total ta' kummerċ tal-Unjoni għall-prodotti msemmija ⁽³⁷⁾.

(122) Għalhekk, l-għajnuniet mogħtija jistgħu jaffettwaw il-kummerċ bejn l-Istati Membri biżżejjed biex jaffettwaw il-produzzjoni nazzjonali b'detriment għall-produzzjoni tal-Istati Membri l-oħra. Fil-fatt, fiż-żmien ikkonċernat kopert minn din id-Deċiżjoni, is-settur tal-produzzjoni tal-laħam kien ferm miftuħ għall-kompetizzjoni fuq livell Komunitarju u, għalhekk, ferm sensitiv għal kull miżura li tiffavorixxi l-produzzjoni fi kwalunkwe Stat Membru.

1.4. KONKLUŻJONIJET DWAR IN-NATURA TAL-"GĦAJNUNA" FIS-SENS TAL-ARTIKOLU 107(1) TAT-TFUE

(123) Il-Kummissjoni tikkunsidra, fid-dawl tal-kunsiderazzjonijiet ta' hawn fuq, li l-miżuri imposti f'dan il-każ favur il-benefiċjarji jagħtiom vantaġġ li l-operaturi l-oħrajn ma jistgħux jibbenefikaw minnu u jxekklu jew huma theddida għall-kompetizzjoni billi jiffavorixxu ċerti impriżi u ċerti produzzjonijiet, peress li jistgħu jaffettwaw il-kummerċ bejn l-Istati Membri.

(124) Għal dawn ir-raġunijiet, il-Kummissjoni tikkonkludi li l-miżura inkwistjoni taqa' taħt l-Artikolu 107(1) tat-TFUE u hija għajnuna mill-Istat.

2. EŻAMINAZZJONI TAL-KUMPATIBILTÀ TAL-GĦAJNUNIJET

2.1. L-AMBITU TAD-DEĊIŻJONI

(125) L-awtoritajiet Franċiżi jikkunsidraw li d-Deċiżjoni inkwistjoni għandha tkopri l-ftehim interprofessjonali tat-12 ta' Ġunju 2001 biss, kif spjegat aktar 'il fuq (ara l-premessa 56).

(126) Il-Kummissjoni, fil-qafas tal-għajnuna NN 34/95, ma kellhiex għad-dispożizzjoni tagħha informazzjoni dwar il-levies FNE jew is-sistema ta' finanzjament tal-għajnuniet minn dan id-dossier ⁽³⁸⁾. Barra minn hekk, il-pożizzjoni tagħha kienet tikkonċerna biss l-għajnuniet lill-investimenti għal ċerti persuni li jrabbu l-bhejjem, l-aktar fil-kuntast tal-ewwel xirja ta' annimali. Il-Kummissjoni l-anqas ma kienet hadet pożizzjoni fir-rigward tas-sistema ta' levy volontarja obbligatorja, jew tal-għajnuniet għat-titjib ġenetiku, is-sistema ta' informazzjoni ġenetika, il-bijoteknoloġija jew l-istudji ekonomiċi, jew inkella l-azzjonijiet ta' promozzjoni, assistenza teknika, riċerka u

sperimentazzjoni ffinanzjati mil-levies Interbev, li ma ġewx notifikati fis-sens tal-Artikolu 108(3) tat-TFUE.

(127) Dawn l-azzjonijiet issemmew minn Franza fl-ittra tad-29 ta' April 1996 fil-qafas tad-dossier NN 49/1996, iżda f'dak li jirrigwarda l-attivitajiet marbuta mal-FNE biss.

(128) F'risposta għal din l-ittra, il-Kummissjoni xorta wahda talbet informazzjoni addizzjonali permezz ta' ittra tat-30 ta' Mejju 1996 (VI/021559), sabiex tifhem in-natura u l-ambitu tal-ghodod finanzjarji li jiffaċilitaw ir-ristrutturar tal-azjendi tat-trobbija tal-bhejjem involuti fl-identifikazzjoni u l-għażla tal-annimali kif ukoll l-azzjonijiet ta' żvilupp. Il-Kummissjoni kienet talbet ukoll li tkun inkluża skeda informattiva. Mandakollu, l-awtoritajiet Franċiżi ma rrispondewx għal din l-ittra u l-Kummissjoni ma haditx pożizzjoni dwar il-kompatibbiltà tal-attivitajiet inkwistjoni mas-suq intern. Il-Kummissjoni fethet il-proċedura prevista fl-Artikolu 108(2) tat-TFUE, fir-rigward tal-għajnuna inkwistjoni, permezz ta' ittra tad-9 ta' Lulju 2003 ⁽³⁹⁾.

(129) Il-ftehimiet interprofessjonali tal-15 ta' Ġunju 1994 għall-fondi għat-trobbija u tat-18 ta' Diċembru 1995 għal Interbev, kif ukoll l-għajnuniet mill-Istat iffinanzjati minn dawn il-ftehimiet, dejjem iridu jiġu eżaminati fid-dawl tar-regoli dwar l-għajnuniet mill-Istat, minhabba li s'ssa għadhom ma ġewx approvati mill-Kummissjoni.

(130) Konsegwentement, din id-Deċiżjoni tikkonċerna wkoll il-ftehimiet tal-15 ta' Ġunju 1994 għall-benefiċċju tal-FNE u tat-18 ta' Diċembru 1995 għall-benefiċċju ta' Interbev. Matul l-analiżi ta' dawn il-ftehimiet, il-Kummissjoni ma tkellmitx dwar l-azzjonijiet iffinanzjati mil-levies interprofessjonali msemmija.

(131) Kif huwa indikat fil-premessa 57, l-awtoritajiet Franċiżi aċċettaw din l-interpretazzjoni b'mod impliċitu.

2.2. APPLIKAZZJONI TAL-ARTIKOLU 107(3) TAT-TFUE

(132) Fl-Artikolu 107 tat-TFUE hemm xi eċċezzjonijiet għall-prinċipju ġenerali ta' inkompatibbiltà tal-għajnuniet mill-Istat mat-TFUE, minkejja li huwa ċar li whud minnhom mhumix applikabbli, l-aktar daww previsti fil-paragrafu 2 tiegħu. Dawn l-anqas ma ġew invokati mill-awtoritajiet Franċiżi.

(133) Fir-rigward tad-Derogi previsti fl-Artikolu 107(3), iridu jiġu interpretati b'mod strett fl-evalwazzjoni tal-programm kollu ta' għajnuna reġjonali jew settorjali jew kull applikazzjoni individwali tal-iskemi ta' għajnuniet ġenerali. B'mod partikolari, jistgħu jingħataw biss fil-każ fejn il-Kummissjoni tkun tista' tistabbilixxi li l-għajnuna hi neċessarja għat-twettiq ta' wiehed mill-għanijiet inkwistjoni. L-ghoti ta' benefiċċju tal-imsemmija derogi għal għajnuniet li ma jimplikawx kontroparti simili ifixxkel il-kummerċ bejn l-Istati Membri u johloq distorsjoni fil-kompetizzjoni mingħajr ġustifikazzjoni fir-rigward tal-interess Komunitarju u, simultanjament, jagħti vantaġġi mhux ġustifikati lill-operaturi ta' ċerti Stati Membri.

⁽³⁶⁾ Agriculture in the European Union, Statistical and economic information 2002. (Agrikoltura fl-Unjoni Ewropea - Informazzjoni dwar l-Istatistika u Ekonomika 2002). Direttorat Ġenerali għall-Agrikoltura, Kummissjoni Ewropea.

⁽³⁷⁾ Sors Eurostat.

⁽³⁸⁾ Sentenza tal-21 ta' Ottubru 2003, Kawzi magħquda C-261/01 u C-262/01, Van Calster u Cleeren, Gabra 2003, p. I-12249, punti 51 u 52: "51. [...], l-Istat Membru hu obbligat [...] li jinnotifika mhux biss il-proġett ta' għajnuna fis-sens strett tal-kelma, iżda anki l-metodi ta' ffinanzjar tiegħu billi dawn huma parti integrali mill-miżura prevista. 52. Billi l-obbligu ta' notifika huwa estiż anki għall-metodi tal-iffinanzjar tal-għajnuna, il-konsegwenzi li jirriżultaw mill-ksur imwettaq mill-awtoritajiet nazzjonali, tal-Artikolu 93 (3) l-aħħar sentenza, Trattat, għandhom jiġu applikati anki fir-rigward ta' dan l-aspett tal-miżura ta' għajnuna". [Traduzzjoni mhux uffiċjali]

⁽³⁹⁾ ĠU C 149, 9.8.2003, p. 21.

(134) Il-Kummissjoni tikkunsidra li l-ghajnuniet inkwistjoni mhumiex mahsuba sabiex jiffavorixxu l-iżvilupp ekonomiku ta' reġjun li l-livell tal-ghixien tiegħu huwa baxx wisq jew fejn hemm nuqqas serju ta' impjieġ fis-sens tal-Artikolu 107(3)(a). Lanqas mhuma mahsuba sabiex jippromwovu t-tweġġ ta' proġett importanti ta' interess komuni Ewropew jew sabiex jgħinu fl-irkupru minn qagħda ekonomika hażina hafna ta' Stat Membru fis-sens tal-Artikolu 107(3)(b). L-ghajnuniet lanqas mhuma mahsuba sabiex jippromwovu l-kultura jew il-konservazzjoni tal-patrimonju fis-sens tal-Artikolu 107(3)(d).

(135) L-Artikolu 107(3)(c) xorta wahda jipprevedi li l-ghajnuniet mahsuba sabiex jiffacilitaw l-iżvilupp ta' ċerti attivitajiet ekonomiċi jew ċerti reġjuni ekonomiċi jistgħu jitqiesu bhala kumpatibbli mas-suq intern meta ma jibiddlilx il-kundizzjonijiet tal-kummerċ sa grad li jiġi mxekkel l-interess komuni. Sabiex ikunu jistgħu jibbenefikaw mid-deroga prevista fl-Artikolu msemmi aktar qabel, l-ghajnuniet iridu jikkontribwixxu għall-iżvilupp tas-settur ikkonċernat.

2.3. IDENTIFIKAZZJONI TAL-LINJI GWIDA APPLIKABBLI GĦALL-MIŻURI MHUX NOTIFIKATI

(136) Skont il-punt 194 tal-linji gwida tal-Komunità dwar l-ghajnuniet mill-Istat fis-settur agrikolu u tal-forestrija u l-Komunikazzjoni tal-Kummissjoni dwar l-istabbiliment tar-regoli applikabbli għall-analiżi tal-ghajnuniet illegali mill-Istat⁽⁴⁰⁾, kull ghajnuna illegali fis-sens tal-Artikolu 1(f), tar-Regolament tal-Kunsill (KE) Nru 659/1999⁽⁴¹⁾ trid tiġi evalwata skont ir-regoli u l-linji gwida fis-sehh fil-mument meta tinghata l-ghajnuna⁽⁴²⁾.

(137) Linji gwida speċifiċi għas-settur agrikolu kienu japplikaw mill-1 ta' Jannar 2000. Minn dak in-nhar, kull ghajnuna miksuba wara din id-data trid tkun evalwata fid-dawl tal-linji gwida applikabbli fil-perjodu kkonċernat. Bejn l-1 ta' Jannar 2000 u l-31 ta' Diċembru 2006, kienu japplikaw il-linji gwida tal-Komunità dwar l-ghajnuniet mill-Istat fis-settur agrikolu. Mill-1 ta' Jannar 2007, bdew japplikaw il-linji gwida tal-Komunità dwar l-ghajnuniet mill-Istat fis-settur agrikolu u tal-forestrija 2007-2013.

(138) Min-naha l-oħra, kull ghajnuna mogħtija qabel dik id-data, jekk ikun hemm bżonn, trid tiġi evalwata fid-dawl tad-dispożizzjonijiet u l-prattika applikabbli qabel l-1 ta' Jannar 2000.

2.4. KUMPATIBILITÀ TAL-LEVIES VOLONTARJI OBBLIGATORJI MAS-SISTEMA TAS-CMO

(139) Dwar il-kwistjoni tal-kompatibilità tal-levies volontarji obbligatorji mas-sistema tas-CMO fil-kuntest tal-Kawża Freskot tat-22 ta' Mejju 2003⁽⁴³⁾, il-Kummissjoni

tikkunsidra li f'dan il-każ, l-levies volontarji obbligatorji ma jxekklu, direttament jew indirettament, il-prezz tal-prodotti finali kkonċernati għax il-għbir ma jinfluenzax il-prezz tal-prodotti, peress li dawn ikunu determinati mis-suq hieles. Għalhekk, il-levy fuq il-prodotti tal-laħam tal-majjal u l-annimali mrobbija hija newtralizzata permezz tal-vantaġġ li jgħibu l-attivitajiet iffinanzjati. Konsegwentement, wiehed jista' jikkunsidra li l-effetti tal-għbir fuq il-prezz huma ferm limitati.

(140) Fid-dawl tal-informazzjoni mogħtija, il-finanzjament ta' din l-iskema ma jqajjimx oġġezzjonijiet.

2.5. ANALIŻI TAL-AZZJONIJET FID-DAWL TAD-DISPOŻIZZJONIJET APPLIKABBLI

2.5.1. Azzjonijiet imwettqa permezz tal-levies fuq il-laħam

2.5.1.1. Promozzjoni

(141) Fir-rigward tal-ghajnuniet għall-promozzjoni, il-kompatibilità tal-ghajnuniet mogħtija qabel l-1 ta' Jannar 2002 trid tiġi mistharrġa fid-dawl tal-qafas ta' ghajnuniet nazzjonali għall-pubblicità tal-prodotti agrikoli u ta' ċerti prodotti li ma jaqghux taht l-Anness II tat-Trattat tal-KEE⁽⁴⁴⁾ u, għall-ghajnuniet mogħtija wara din id-data, il-verifika trid issir fid-dawl tal-linji gwida Komunitarji applikabbli għall-ghajnuniet mill-Istat għall-pubblicità ta' prodotti li jaqghu taht l-Anness I tat-Trattat tal-KE u ta' ċerti prodotti li ma jaqghux taht l-Anness I⁽⁴⁵⁾.

(142) Ir-regoli tal-1987 kif ukoll il-linji gwida tal-2002 essenzjalment japplikaw l-istess prinċipji. Jipprevedu kriterji negattivi u pożittivi li jridu jiġu rispettati minn kull skema ta' ghajnuniet nazzjonali. Għalhekk, ma jridux ikunu azzjonijiet ta' pubblicità li jmorru kontra l-Artikolu 34 tat-TFUE jew il-liġi Komunitarja sekondarja u lanqas azzjonijiet orjentati bil-funzjoni ta' impriża determinati. Skont l-informazzjoni mibgħuta mill-awtoritajiet Franciżi, huwa possibbli li jiġi konkluz li dawn il-miżuri se jkollhom għanijiet konformi ma' diversi kriterji pożittivi mhaddna mir-regoli u l-linji gwida msemmija aktar 'il fuq, peress li għal uħud se jkollhom l-għan ta' tnaqqis ta' produzzjonijiet agrikoli eċċessivi, u għal oħrajn bil-għan ta' żvilupp tal-prodotti ta' kwalità għolja u ikel li jkun tajjeb għas-saħha.

(143) Barra minn hekk, l-awtoritajiet Franciżi spjegaw li l-messaġġi mibgħuta permezz tal-azzjonijiet pubblicitarji mhux se jkollhom l-għan li jiskoraġġixxu lill-konsumaturi milli jixtru prodotti ta' Stati Membri oħra jew sabiex jikkritikaw il-prodotti msemmija u mhumiex se jiffavorixxu ditta ta' impriża partikolari jew ta' produttur individwali.

(144) Dwar il-limitu massimu tal-ghajnuniet, l-azzjonijiet ta' pubblicità jistgħu jiġu ffinanzjati sa 50 % minn riżorsi Statali, bil-bqija li jrid jithallas mill-organizzazzjonijiet professjonali u l-organizzazzjonijiet interprofessjonali benefiċjarji kemm minn levies volontarji, kif ukoll mill-għbir tat-taxxa paraġiskali jew minn levies obbligatorji.

⁽⁴⁰⁾ Komunikazzjoni tal-Kummissjoni C(2002)458 tal-25 ta' Frar 2002.

⁽⁴¹⁾ GU L 83, 27.3.1991, p. 1.

⁽⁴²⁾ Silta mill-Komunikazzjoni tal-Kummissjoni: "[il-Kummissjoni] dejjem se tevalwa l-kompatibilità ta' dawn l-ghajnuniet mas-suq komuni skont il-kriterji-baži stabbiliti f'kull strument fis-sehh fid-data ta' meta jinghataw".

⁽⁴³⁾ Ġabra 2003, p. I-5263.

⁽⁴⁴⁾ Ara n-nota ta' qiegħ il-paġna nru 12.

⁽⁴⁵⁾ Ara n-nota ta' qiegħ il-paġna nru 13.

F'dan il-każ, il-miżuri huma kollha ffinanzjati minn taxxi parafiskali, fejn l-impenn finanzjarju tal-professionisti fil-kampanji jilhaq il-livell ta' 50 % tal-ispejjeż tagħhom.

- (145) Il-Kummissjoni tikkunsidra li f'dan il-każ, l-ghajnuniet pubbliċi mogħtija sabiex jiffinanzjaw l-azzjonijiet ta' promozzjoni rrispettaw il-kriterji stabbiliti fil-leġiżlazzjoni Komunitarja applikabbli f'dan il-qasam.

2.5.1.2. Assistenza teknika

- (146) Il-kompatibbiltà tal-ghajnuniet għall-assistenza teknika mogħtija qabel l-1 ta' Jannar 2000 trid tiġi mistharrġa fid-dawl tal-prattika tal-Kummissjoni ispirata mill-proposta ta' miżuri utli marbuta mas-sugġett tal-ghajnuniet mogħtija mill-Istati Membri fis-settur tat-trobbija u tal-prodotti tat-trobbija ⁽⁴⁶⁾ u, għall-ghajnuniet mogħtija wara din id-data, fid-dawl tal-linji gwida agrikoli ⁽⁴⁷⁾.

- (147) Il-prattika tal-Kummissjoni applikabbli qabel is-sena 2000 u l-linji gwida agrikoli adottati fis-sena 2000 essenzjalment fihom l-istess prinċipji. Għalhekk, ghajnuniet mogħtija bir-rata ta' 100 % tal-ispejjeż ammissibbli huma awtorizzati meta jikkonċernaw b'mod partikolari l-azzjonijiet ta' assistenza teknika permezz tal-informazzjoni u l-assistenza tal-kontabbiltà, l-azzjonijiet li jikkonċernaw it-tixrid ta' tekniki ġodda, kif ukoll dawk dwar it-taħriġ tal-haddiema fil-qasam agrikolu.

- (148) Bl-adozzjoni tal-linji gwida fis-sena 2000, żdiedet kundizzjoni ġdida f'dan is-sens li l-ghajnuniet iridu jkun accessibbli għall-persuni eliġibbli kollha li joperaw fiz-żona kkonċernata b'kundizzjonijiet definiti b'mod oġġettiv, u li t-total ta' ghajnuna mogħtija ma jistax jaqbeż l-ammont ta' EUR 100 000 għal kull benefiċjarju matul tliet snin jew, fir-rigward tal-SMEs, 50 % tal-ispejjeż eliġibbli, meta jkun japplika l-akbar total. L-awtoritajiet Franciżi spjegaw li l-kriterju ta' access għal hidmiet imwettqa mill-professionisti kollha li huma potenzjalment interessati ntlaħaq perfettament. Il-Kummissjoni tikkunsidra, fuq il-bażi tal-informazzjoni mibghuta mill-awtoritajiet Franciżi, l-aktar dwar in-numru ferm għoli ta' benefiċjarji, li l-kriterju dwar il-limitu massimu ta' ghajnuna ntlaħaq.

- (149) Il-Kummissjoni tikkunsidra li, f'dan il-każ, l-ghajnuniet pubbliċi mogħtija għall-finanzjament tal-azzjonijiet ta' assistenza teknika segwew il-kriterji stabbiliti mir-regoli Komunitarji applikabbli f'dan il-qasam.

2.5.1.3. Riċerka u sperimentazzjoni

- (150) Fir-rigward tal-azzjonijiet ta' riċerka u sperimentazzjoni, il-kompatibbiltà tal-ghajnuniet mogħtija qabel l-1 ta' Jannar 2000 trid tiġi mistharrġa fid-dawl tal-qafas Komunitarju tal-ghajnuniet mill-Istat għar-riċerka u l-iżvilupp u tal-Komunikazzjoni tal-Kummissjoni dwar il-modifika

tal-qafas imsemmi, u għall-ghajnuniet mogħtija wara din id-data, fid-dawl tal-linji gwida agrikoli, li fil-punt 17 tagħhom jirreferu għall-qafas imsemmi.

- (151) Il-qafas Komunitarju jispeċifika li rata ta' ghajnuna li tilhaq il-100 % hija kumpatibbli mas-suq intern, anki f'każ fejn ir-riċerka u l-iżvilupp jitwettqu minn imptiżi, iżda biss jekk l-erba' kundizzjonijiet li ġejjin jintlaħqu f'kull każ:

- (a) l-ghajnuna tkun ta' interess ġenerali għas-settur partikolari kkonċernat, mingħajr ma tohloq distorsjoni fil-kompetizzjoni mhux ġustifikata f'setturi oħra;

- (b) l-informazzjoni trid tiġi ppubblikata fil-ġurnali xierqa, li jkollhom tal-inqas distribuzzjoni nazzjonali u mhux limitata għall-membri ta' organizzazzjoni partikolari, sabiex tiggarrantixxi li kull operatur potenzjalment interessat f'din l-attività jkun jista' jiġi infurmat faċilment li giet implimentata u li r-riżultati ngħataw jew se jingħataw, fuq talba, lil kull parti interessata. Din l-informazzjoni tkun ippubblikata f'data li ma tkunx aktar tard minn kull informazzjoni li tista' tingħata lil membri ta' organizzazzjoni partikolari;

- (c) ir-riżultati tal-hidmiet jitqassmu lill-partijiet kollha kkonċernati għall-użu, inkluż il-benefiċjarju tal-ghajnuna, bl-istess mod, kemm f'termini ta' kost kif ukoll f'termini ta' żmien;

- (d) l-ghajnuna tissodisfa l-kundizzjonijiet previsti fl-Anness 2 "Sostenn intern: bażi għall-eżenzjoni mill-impenji ta' tnaqqis" tal-ftehim dwar l-agrikoltura milhuq matul in-negożjati kummerċjali multilaterali fiċ-ċiklu tal-Urugwaj ⁽⁴⁸⁾.

- (152) F'dan ir-rigward, l-awtoritajiet Franciżi spjegaw li l-azzjonijiet ta' riċerka u sperimentazzjoni teknika ta' Interbev jitwettqu għall-benefiċċju tal-partecipanti kollha tas-settur. Barra minn hekk, l-assoċjazzjoni tqassam l-għarfien miġbur u r-rakkomandazzjonijiet tekniċi billi toffri taħriġ u billi tqassam dokumentazzjoni, avvizi, sommarji, fuljetti informativi, ukoll dwar l-appoġġ elettroniku. Kull min irabbi l-bhejjem, biċċier, proċessur jew bejjiegh fis-settur tal-produzzjoni tal-laħam tal-bovini u tal-ovini jista' jiġi infurmat bir-riżultati u jkollu access għas-sommarji tar-riċerki mingħajr diskriminazzjoni fl-istess hin b'laħaddiehor u fuq sempliċi talba. Fl-aħħar nett, l-awtoritajiet Franciżi jiżguraw li l-azzjonijiet inkwistjoni ma jagħtu lok għall-ebda hlas dirett lill-produtturi u l-anqas lill-proċessuri u li jissodisfaw il-kriterji internazzjonali tal-kummerċ li l-Unjoni Ewropea kkommettiet ruħha għalihom.

- (153) Il-Kummissjoni tikkunsidra li, f'dan il-każ, l-ghajnuniet pubbliċi mogħtija sabiex jiġu ffinanzjati l-azzjonijiet ta' riċerka u sperimentazzjoni rrispettaw il-kriterji stabbiliti mir-regoli Komunitarji applikabbli f'dan il-qasam.

⁽⁴⁶⁾ Ara n-nota ta' qiegħ il-paġna 14.

⁽⁴⁷⁾ Ara n-nota ta' qiegħ il-paġna 11.

⁽⁴⁸⁾ ĠU L 336 tat-23.12.1994, p. 1.

2.5.2. Azzjonijiet imwettqa mill-FNE

2.5.2.1. Assistenza teknika

- (154) Fir-rigward tal-ghajnuniet għall-assistenza teknika, il-kompatibbiltà tal-ghajnuniet mogħtija qabel l-1 ta' Jannar 2000 trid tiġi mistharrġa fid-dawl tal-prattika tal-Kummissjoni bbażata fuq il-proposta ta' miżuri utli fir-rigward tal-ghajnuniet mogħtija mill-Istati Membri lis-settur tat-trobbija u tal-prodotti tat-trobbija⁽⁴⁹⁾ u, għall-ghajnuniet mogħtija wara din id-data, fid-dawl tal-linji gwida agrikoli⁽⁵⁰⁾.
- (155) Essenzjalment, il-prattika tal-Kummissjoni applikabbli qabel is-sena 2000 u l-linji gwida agrikoli adottati fis-sena 2000 ihaddnu l-istess prinċipji. Għalhekk, għajnuniet mogħtija b'rata ta' 100 % tal-ispejjeż ammissibbli huma awtorizzati l-aktar fir-rigward ta' azzjonijiet ta' assistenza teknika permezz tal-informazzjoni u l-assistenza fil-kontabbiltà, azzjonijiet li jikkonċernaw x-xandir ta' tekniki ġodda, kif ukoll ta' dawk relatati mat-taħriġ tal-haddiema tas-settur agrikolu.
- (156) Bl-adozzjoni tal-linji gwida fis-sena 2000, żdiedet kundizzjoni ġdida f'dan is-sens li l-ghajnuniet iridu jkunu aċċessibbli għall-persuni eliġibbli kollha li joperaw fiz-żona kkonċernata fil-kundizzjonijiet definiti b'mod oġġettiv, u li t-total ta' għajnunja mogħtija ma jistax jaqbeż l-ammont ta' EUR 100 000 għal kull benefiċjarju matul tliet snin jew, fil-każ tal-SMEs, 50 % tan-nefqa eliġibbli, meta japplika l-akbar total.
- (157) L-awtoritajiet Franċiżi enfasizzaw li kull azzjoni ffinanzjata hija ta' interess ġenerali ċar għal kull persuna li trabbi l-annimali ta' razza bovina u ovina; qatt ma kien hemm azzjonijiet li jibbenefikaw biss lil operaturi individwali jew lil gruppi partikolari ta' operaturi.
- (158) Il-partecipazzjoni finanzjarja tal-FNE hafna drabi tkun inqas minn 50 % tal-ispejjeż ta' dawn il-hidmiet u riċerki. Tista' tkun aktar minn 50 % f'ċerti proġetti speċifiċi, iżda r-rata tal-ghajnunja qatt ma taqbeż il-100 %.
- (159) L-istudji ekonomiċi huma ffinanzjati billi jiġi żgurat li min-naħa jiġi rispettata il-limitu ta' EUR 100 000 minn dak li jrabbi l-bhejjem għal kull perjodu ta' tliet snin, u min-naħa l-oħra l-konformità mar-regola ta' aċċess għar-riżultati tagħhom lil dawk kollha li jrabbu l-bhejjem.
- (160) Il-Kummissjoni tikkunsidra li, f'dan il-każ, l-ghajnuniet pubbliċi mħallsa sabiex jiġu ffinanzjati l-azzjonijiet ta' assistenza teknika rrispettaw il-kriterji stabbiliti mir-regoli Komunitarji applikabbli f'dan il-qasam.

2.5.2.2. Riċerka u sperimentazzjoni

- (161) Fir-rigward tal-azzjonijiet ta' riċerka u sperimentazzjoni, il-kompatibbiltà tal-ghajnuniet mogħtija qabel l-1 ta' Jannar 2000 trid tiġi eżaminata fid-dawl tal-qafas Komunitarju tal-ghajnuniet mill-Istat għar-riċerka u l-iżvilupp u tal-Komunikazzjoni tal-Kummissjoni dwar l-emenda

tal-qafas imsemmi, u għall-ghajnuniet mogħtija wara din id-data, fid-dawl tal-linji gwida agrikoli, li fil-punt 17 tagħhom jirreferu għall-qafas imsemmi.

- (162) Il-qafas Komunitarju jispeċifika li rata ta' għajnunja li tilhaq il-100 % hija kompatibbli mas-suq intern, anki f'każ fejn ir-riċerka u l-iżvilupp jitwettqu minn impriżi, dejjem jekk l-erba' kundizzjonijiet li ġejjin jintlahqu f'kull każ:
- (a) l-ghajnunja tkun ta' interess ġenerali għas-settur partikolari kkonċernat, mingħajr ma tohloq distorsjoni fil-kompetizzjoni mhux ġustifikata f'setturi oħra;
- (b) l-informazzjoni trid tiġi ppubblikata fil-gurnali xierqa, li jkollhom tal-inqas distribuzzjoni nazzjonali u mhux limitata għall-membri ta' organizzazzjoni partikolari, sabiex tiggarantixxi li kull operatur potenzjalment interessat f'din l-attività jista' faċilment jiġi infurmat li hi jew li diġà giet implimentata u li r-riżultati ntbagħtu jew se jintbagħtu, fuq talba, lil kull parti interessata. Din l-informazzjoni għandha tkun ippubblikata f'data li ma tkunx aktar tard minn kull informazzjoni li tista' tingħata lil membri ta' organizzazzjoni partikolari;
- (c) ir-riżultati tal-hidmiet jitqassmu, għall-użu, lill-partijiet kollha kkonċernati, inkluż il-benefiċjarju tal-ghajnunja, bl-istess mod, kemm f'termini ta' kostijiet kif ukoll f'termini ta' żmien;
- (d) l-ghajnunja tissodisfa l-kundizzjonijiet previsti fl-Anness 2 "Sostenn intern: bażi għall-eżenzjoni mill-impenji ta' tnaqqis" tal-ftehim dwar l-agrikoltura milhuq matul in-negozjati kummerċjali multilaterali fiċ-ċiklu tal-Urugway.
- (163) L-awtoritajiet Franċiżi kkonfermaw li d-dejta ta' kull studju ekonomiku, bħal dik miġbura minn kull program ta' riċerka, meta ssir definitiva, tkun soġġetta għal distribuzzjoni fuq skala kbira. Sistematiċament, dan iwassal għall-pubblikazzjoni u t-tqassim tar-riżultati tal-hidmiet kollha meġġuna mill-fond, sabiex dawk li jrabbu l-bhejjem u l-organizzazzjonijiet tagħhom ta' livell lokali jkunu jistgħu jibbenefikaw minnhom u jkollhom aċċess għalihom mingħajr diskriminazzjoni.
- (164) Jintużaw żewġ kanali kbar ta' komunikazzjoni: dak tal-organizzazzjonijiet professjonali tat-trobbija tal-bhejjem u dak tal-Istitut tat-trobbija tal-bhejjem, permezz tal-pubblikazzjonijiet tekniċi u ekonomiċi b'distribuzzjoni fuq skala wiesja' fost dawk li jrabbu l-bhejjem u t-tekniċi.
- (165) Peress li giet ikkunsidrata n-natura ta' interess ġenerali tar-riċerki, ma hu previst l-ebda użu kummerċjali tar-riżultati. Għaldaqstant, ma teżistix il-kwistjoni dwar il-kostijiet taċ-ċessjoni ta' dritt għall-użu jew tal-kundizzjonijiet ta' aċċess għal dritt għall-użu. Il-benefiċjarji veri tal-azzjonijiet huma dawk kollha li jrabbu l-annimali ta' razza bovina u ovina, li jitqassmulhom ir-riżultati teorici u prattiċi tal-hidmiet.

⁽⁴⁹⁾ Ittra tal-Kummissjoni lill-Istati Membri nru S/75/29416 tad-19 ta' Settembru 1975.

⁽⁵⁰⁾ Ara n-nota ta' qiegħ il-paġna nru 11.

(166) L-istudji ffinanzjati ma jaghtu lok għall-ebda hlas dirett lill-produtturi jew lill-proċessuri. Jissodisfaw il-kriterji ġenerali u speċifiċi stabbiliti fl-Anness 2 "Sostenn intern: bażi għall-eżenzjoni mill-impenji ta' tnaqqis" tal-ftehim dwar l-agrikoltura milhuq f'Marrakech matul in-negozjati kummerċjali multilaterali taċ-ċiklu tal-Urugwaj.

(167) Il-Kummissjoni tikkunsidra li, f'dan il-każ, l-għajnuniet pubbliċi miġbura sabiex jiffinanzjaw l-azzjonijiet ta' riċerka u sperimentazzjoni rrispettaw il-kriterji stabbiliti mir-regoli Komunitarji applikabbli f'dan il-qasam.

2.6. IL-FINANZJAMENT TAL-GHAJNUNA

(168) Peress li l-għajnunata mill-Istat hi ffinanzjata minn taxxa parafiskali (il-levies volontarji obbligatorji), il-Kummissjoni trid teżamina kemm il-miżuri finanzjarji, jiġifieri l-għajnunata, kif ukoll il-mod kif inhuma ffinanzjati. Skont il-Qorti tal-Gustizzja⁽⁵¹⁾, meta l-metodu ta' finanzjament tal-għajnunata jkun jifforma parti importanti mill-miżura ta' għajnunata, l-aktar għax dawn ikunu levies obbligatorji, il-Kummissjoni trid tikkunsidra dan il-metodu ta' finanzjament meta teżamina l-għajnunata.

(169) Diversi elementi jiġu kkunsidrati sabiex jiġi determinat jekk il-metodu ta' finanzjament ikunx parti importanti mill-miżura ta' għajnunata: ir-rikavat mit-taxxa jrid ikun riżervat esklużivament għall-finanzjament tal-għajnunata u jrid ikun neċessarjament mogħti għall-finanzjament tal-għajnunata⁽⁵²⁾, it-taxxa trid tkun allokata għall-miżura ta' għajnunata skont ir-regolamenti nazzjonali inkwistjoni⁽⁵³⁾ u t-total tat-taxxa jrid ikollu effett dirett fuq it-total tal-għajnunata mill-Istat⁽⁵⁴⁾.

(170) L-applikazzjoni ta' dawn il-kriterji għall-miżuri inkwistjoni wasslet sabiex il-Kummissjoni tagħmel osservazzjonijiet dwar l-elementi li ġejjin. L-ewwel nett, il-baży ġuridika tal-miżuri kkonċernati, jiġifieri l-ftehimiet inter-professjonali, estenzi permezz ta' Digriet, jiddefinixxu l-hlas obbligatorju. Dan ifisser li kull hlas isir esklużivament għall-fond ikkonċernat, mingħajr ma jiddaħhal fil-baży ġenerali ta' Interbev jew tal-Istat. Għalhekk, il-hlas irid jiġi kkunsidrat bħala riżerva għall-finanzjament tal-għajnunata u mogħti għall-finanzjament tal-għajnunata, fuq il-baży tar-regolamenti nazzjonali li jkunu fis-seħh. It-tieni nett, il-miżuri tal-għajnunata huma ffinanzjati esklużivament mill-hlasijiet settorjali. Interbev ma tirrikorri għall-ebda sors ta' finanzjament iehor minn tagħna sabiex tghaqqad il-finanzjament shih għall-azzjonijiet previsti. Għaldaqstant, wiehed jista' jikkonkludi li t-total tat-taxxa għandu effett dirett fuq it-total tal-għajnunata mill-Istat.

(171) Fuq il-baży ta' dawn l-elementi, il-Kummissjoni tikkonkludi li l-metodu ta' finanzjament tal-għajnunata, f'dan

il-każ il-levies volontarji obbligatorji, jagħmel parti importanti mill-miżura ta' għajnunata u jrid jiġi kkunsidrat għall-eżaminazzjoni ta' kumpatibbiltà tal-għajnunata. Dan il-metodu ta' finanzjament jista' jkun qed jikser l-Artikolu 110 tat-TFUE, il-Kummissjoni ma tistax tiddikjara li l-iskema ta' għajnunata hi kumpatibbli hlief jekk tistabilixxi diskriminazzjoni bejn il-prodotti importati u l-prodotti nazzjonali,⁽⁵⁵⁾ jew bejn il-prodotti esportati u l-prodotti nazzjonali⁽⁵⁶⁾.

(172) F'dan il-każ, il-hlasijiet ingabru fuq il-produzzjoni nazzjonali u fuq il-laħam jew annimali esportati (fil-qafas tal-levies volontarji obbligatorji fuq il-laħam) u importati wkoll (fil-qafas tal-levies volontarji obbligatorji miġbura mill-FNE).

(173) L-eżaminazzjoni tal-Kummissjoni tkopri ċerti aspetti marbuta mal-levies fuq il-laħam u l-levy għall-FNE, fil-miżura fejn il-kummerċ intrakomunitarju jista' jiġi affettwat mil-levies imsemmija.

2.6.1. Il-levies fuq il-laħam (il-levies Interbev)

2.6.1.1. Laħam importat

(174) Kif spjegat fil-premessa 82, bejn l-1996 u l-2004 il-levy fuq il-laħam importat ma kinitx obbligatorja skont il-leġislazzjoni Franċiża. Għalhekk, hi eskluża mill-kamp ta' applikazzjoni ta' din id-Deċizjoni, peress li mhijiex, fiha nnifisha, għajnunata mill-Istat. Fil-fatt, jonqos element determinanti msemmi fil-premessa 10, jiġifieri l-karatteristika obbligatorja. Konsegwentement, u fuq il-baży ta' dan li ntqal hawn fuq, il-miżuri ffinanzjati mit-taxxa imposta fuq il-prodotti importati mhijiex għajnunata mill-Istat u konsegwentement, ma taqax taht il-kamp ta' applikazzjoni tad-Deċizjoni.

2.6.1.2. Prodotti esportati

(175) Kif spjegat fil-premessi 16 *et sequitur*⁽⁵⁷⁾, mill-1 ta' Jannar 1996, il-levy tolqot il-prodotti mibghuta lejn Stati Membri ohra, minkejja l-fatt li rimborż parzjali ta' din il-levy ġie introdott fl-2001. Rigward il-ġurisprudenza tal-Qorti tal-Gustizzja, din il-levy tista' tikkaguna diskriminazzjoni fir-rigward tal-esportaturi, jekk l-azzjonijiet ifffinanzjati mil-levy ma jkunux mahsuba għalihom u ma jikkompensawx il-pagament appoġġjat fuq dawn tal-aħħar⁽⁵⁸⁾. B'hekk ikun jaqbel li jintwera li l-effett tad-dhul minn din il-levy ma ffavorixxiex il-produzzjoni nazzjonali kummerċjalizzata fi Franża b'detriment għall-produzzjoni nazzjonali esportata.

(176) L-azzjonijiet li b'mod speċifiku kkonċernaw l-annimali u l-prodotti esportati kienu l-aktar operazzjonijiet ta' promozzjoni (pereżempju: fieri kummerċjali internazzjonali, azzjonijiet ta' informazzjoni professjonali u ta' relazzjonijiet pubbliċi, Ġimgha Internazzjonali Favur l-Ambjent f'Berlin, kors ta' tahrig dwar il-qtugh tal-laħam li jsir barra l-pajjiż).

⁽⁵¹⁾ Sentenza tal-21 ta' Ottubru 2003, Van Calster, kawzi C-261/01 u C-262/01, Ġabra, 2003, p. I-12249, punt 49.

⁽⁵²⁾ Sentenza tat-13 ta' Jannar 2005, Streekgewest Westelijk Noord-Brabant, kawża C-174/02, Ġabra, 2005, p. I-85, punt 26; 7 ta' Settembru 2006, Laboratoires Boiron, kawża C-526/04, Ġabra, 2006, p. I-7529, punt 44.

⁽⁵³⁾ Sentenza tat-13 ta' Jannar 2005, Streekgewest Westelijk Noord-Brabant, kawża C-174/02, Ġabra, 2005, p. I-85, punt 26; tas-27 ta' Ottubru 2005, Nazairdis, kawzi C-266/04 à C-270/04, C-276/04 u C-321/04 sa C-325/04, Ġabra, 2005, p. I-9481, punti 46-49.

⁽⁵⁴⁾ Sentenza tat-13 ta' Jannar 2005, Streekgewest Westelijk Noord-Brabant, C-174/02, Ġabra, 2005, p. I-85, punt 28; tal-15 ta' Ġunju 2006, Air Liquide, kawzi magħquda C-393/04 u C 41/05, Ġabra, 2006, p. I-5293, punt 46.

⁽⁵⁵⁾ Sentenza tal-21 ta' Ottubru 2003, Van Calster, kawzi magħquda C-261/01 u C-262/01, Ġabra, 2003, p. I-12249, punt 48.

⁽⁵⁶⁾ Sentenza tat-23 ta' April 2002, Nygard, kawża C-234/99, Ġabra 2002, p. I-3657.

⁽⁵⁷⁾ Ara wkoll il-premessa 88 *et sequitur*.

⁽⁵⁸⁾ Sentenza tat-23 ta' April 2002, Nygard, iċċitata fin-nota ta' qiegħ il-paġna 56.

- (177) L-azzjonijiet li kienu marbutin speċifikament mal-annimali u l-prodotti kollha, ikunu xi jkunu s-swieq tagħhom, fi Franza u barra Franza, kienu l-aktar azzjonijiet ta' pubbliċità bħall-kampanji "le boeuf européen de qualité" ("iċ-ċanga Ewropea ta' kwalità"), il-proċess tat-tbiċċir, dwar ir-"races à viande" ("razez għall-produzzjoni tal-laħam"), u ċertu numru ta' azzjonijiet ta' riċerka dwar is-sigurtà tal-ikel, dwar il-benesseri tal-annimali, dwar il-ġestjoni tal-kwalità, dwar il-karatterizzazzjoni tal-prodott, dwar il-proċess ta' ċertifikazzjoni jew it-traċċabbiltà tal-laħam taċ-ċanga li r-riżultati tagħhom ġew ferm distribwiti kemm fi Franza kif ukoll barra minn Franza.

(i) *Laħam u annimali esportati lejn Stati Membri oħra*

- (178) Skont l-awtoritajiet Franciżi, l-azzjonijiet li bbenefikaw lill-prodotti u lill-annimali esportati lejn Stati Membri oħra, b'mod esklussiv jew kongunt mal-prodotti nazzjonali, ma rrappreżentawx l-azzjonijiet kollha li ġew iffinanzjati mill-levies volontarji obligatorji.
- (179) Għandu jiġi stabbilit sena b'sena u b'mod globali jekk il-prodotti mibghuta lejn Stati Membri oħrajn bbenefikawx mill-azzjonijiet implimentati tal-interprofessjoni.
- (180) It-tabella li ġejja turi d-distribuzzjoni tad-dhul feuro li ġej mill-levies volontarji obligatorji fost l-azzjonijiet differenti ta' Interbev sena b'sena, kif ukoll il-perċentwal tal-azzjonijiet maħsuba b'mod esklussiv għal-laħam u l-annimali esportati jew il-perċentwal maħsub għal azzjonijiet li jinkludu l-prodotti u l-annimali fuq livell nazzjonali.

Sena	Azzjonijiet li jibbenefikaw lill-prodotti kollha	Azzjonijiet li jibbenefikaw lil xi prodotti biss fi Franza	Azzjonijiet li jibbenefikaw lil xi prodotti esportati biss	Total ta' azzjonijiet fis-sena	F% tat-total ta' azzjonijiet iffinanzjati (figuri mqarriba għall-eqreb numru shih)
1996	5 517 088,95	13 308 769,70	2 101 111,35	20 926 970,00	36
1997	9 244 861,43	8 723 278,25	2 104 379,32	20 072 518,99	56
1998	8 995 703,14	11 214 605,23	927 146,63	21 137 455,00	46
1999	9 780 064,41	10 308 559,00	1 058 778,36	21 447 401,76	50
2000	8 245 970,18	10 126 453,50	991 754,32	19 264 178,00	47
2001	9 447 359,23	15 115 169,26	1 720 267,50	26 282 796,00	42
2002	10 553 240,96	24 553 282,92	4 326 569,12	39 433 093,00	37
2003	12 626 096,22	21 010 195,68	3 761 566,70	37 398 458,60	43
2004	11 288 281,00	20 527 149,24	4 045 129,24	35 860 559,48	42

- (181) Għall-perjodu kollu kkonċernat minn din it-tabella jidher li l-prodotti esportati bbenefikaw minn medja ta' madwar 44 % tal-azzjonijiet kollha ffinanzjati mill-levies volontarji obligatorji. Għandu jiġi speċifikat li l-awtoritajiet Franciżi indikaw li, fl-istess perjodu, it-total ta' dhul li ġej mill-levies miġbura minn fuq il-prodotti esportati kien ta' 15 % ⁽⁵⁹⁾. Barra minn hekk, l-awtoritajiet Franciżi indikaw li l-perċentwal ta' 15 % kien jirrappreżenta l-medja, u bagħtu ċ-ċifri għal kull sena, li minnhom jidher li l-volum tal-levies miġbura minn fuq il-prodotti esportati qatt ma qabez it-18 %.

(ii) *Kompatibbiltà mal-Artikolu 110 tat-TFUE*

- (182) B'kunsiderazzjoni tal-konsegwenzi li hargu mill-Kawża Nygard ⁽⁶⁰⁾ tal-Qorti tal-Gustizzja, kif ukoll tal-fatt li l-miżuri ffinanzjati mit-taxxa jikkostitwixxu għajjnuna mill-Istat fis-sens tal-Artikolu 107 tat-TFUE u li t-taxxa mhijiex ta' natura diskriminatorja bi ksur tal-Artikolu 110 tat-TFUE fil-mod kif ġiet applikata bl-istess mod għall-prodotti u l-annimali esportati li bbenefikaw proporzjo-

nalment mill-vantaġġi miġjuba minnha, il-Kummissjoni tikkunsidra li d-dhul li ġej mit-taxxa fuq il-prodotti esportati maħsub sabiex jiffinanzja l-azzjonijiet ta' Interbev huwa finanzjament tal-għajjnuna konformi mar-regoli tat-TFUE u b'mod partikolari mal-Artikolu 107 tiegħu u, konsegwentement, li l-għajjnuniet mill-Istat iffinanzjati b'dan il-mod huma konformi mat-Trattat imsemmi.

2.6.2. Il-levies FNE

2.6.2.1. Annimali importati

- (183) Skont l-awtoritajiet Franciżi, sal-2003, il-levies miġbura għall-benefiċċju tal-FNE ukoll kienu suxxettibbli sabiex jiġu applikati fuq annimali mrobbija barra t-territorju nazzjonali Franciż iżda miġjuba fi Franza għat-tbiċċir.
- (184) Wara d-dubbi li tqajmu mill-Kummissjoni, l-awtoritajiet Franciżi ddikjaraw li mmodifikaw it-test tal-ftehim inter-professjonali bil-ghan li tiġi eskluża kull levy fuq l-annimali importati jew miġjuba fi Franza. Skont l-awtoritajiet Franciżi, dawn il-levies japplikaw biss fuq l-annimali mrobbija u mbiċċra fi Franza.

⁽⁵⁹⁾ Ara l-premessa 94 et sequitur.

⁽⁶⁰⁾ Kawża C-234/99, Nygard, iċċitata fin-nota ta' qiegħ il-paġna 56.

- (185) L-emendi għal dan il-ftehim interprofessjonali ma ntbaghtux lill-Kummissjoni. L-istruzzjoni tat-2 ta' Frar 2005 (ara l-premessa 87) biss intbagħtet u tispjega li l-levies favur l-FNE japplikaw esklussivament għal-laham kollu li għej minn kull proċess tat-tbiċċir fuq it-territorju metropolitan tal-annimali mrobbija fi Franza fuq it-territorju Ewropew ta' Franza.
- (186) Konsegwentement, bejn l-1 ta' Jannar 1996 u t-30 ta' Settembru 2004, il-levy fuq il-laham bdiet tikkonċerna l-laham ta' annimali mbiċċra fi Franza iżda mrobbija barra t-territorju nazzjonali ta' Franza.
- (187) L-awtoritajiet Franciżi ma setgħux juru li l-azzjonijiet iffinanzjati minn dawn il-levies ibbenefikaw lil dawh li jrabbu li kienu jipprattikaw il-professjoni tagħhom barra t-territorju nazzjonali. Fil-fatt, il-persuni soġġetti għal-levy volontarja obligatorja li kienu jespportaw il-prodotti tagħhom ma kienu jibbenefikaw mill-ebda rimborż jew tnaqqis fir-rata, anki jekk ma kinux qed jirċievu l-benefiċċju shiħ tal-azzjonijiet ikkonċernati. Fil-prinċipju, fir-rigward tal-azzjonijiet ta' riċerka u żvilupp u l-assistenza teknika, dawn l-azzjonijiet ma setgħux jibbenefikaw lill-prodotti nazzjonali biss (laham tar-razza bovina mrobbija u mbiċċra fi Franza).
- (188) Il-fatt li l-importazzjonijiet ta' annimali haġjin kienu, f'dak iż-żmien, marginali ⁽⁶¹⁾ u li, f'dak il-kuntest, l-importaturi ta' annimali haġjin jekk riedu setgħu jiddikjaraw it-tunnel-laġġ ta' annimali importati sabiex jitnaqqsu mill-bażi tal-kalkolu tal-levy u jitolbu rimborż, ma għandux konsegwenzi diretti fuq l-evalwazzjoni tal-analiżi li twettaq il-Kummissjoni. Barra minn hekk, kull diskriminazzjoni, anki jekk minima, taq' fil-kamp ta' applikazzjoni tal-Artikolu 110 tat-TFUE.
- (189) B'kunsiderazzjoni tal-konsegwenzi li hargu mill-Kawża Nygard ⁽⁶²⁾ tal-Qorti tal-Gustizzja, kif ukoll tal-fatt li l-miżuri ffinanzjati mit-taxxa jikkostitwixxu għajjnuna mill-Istat fis-sens tal-Artikolu 107 tat-TFUE u li t-taxxa hija ta' natura diskriminatorja bi ksur tal-Artikolu 110 tat-TFUE minhabba li għet applikata bl-istess mod fuq il-prodotti li għejjin minn Stati Membri oħra li madanakollu ma bbenefikawx totalment mill-vantaġġi li hargu minnha, il-Kummissjoni tikkunsidra li d-dhul li għej mit-taxxa fuq l-annimali importati minn Stati Membri oħra mahsub sabiex jiffinanzja l-azzjonijiet ta' FNE huwa finanzjament ta' għajjnuna inkompatibbli mas-suq intern fir-rigward tat-Trattat u b'mod partikolari tal-Artikolu 107 tiegħu u, konsegwentement, li l-għajjnuniet mill-Istat iffinanzjati b'dan il-mod mhumix konformi mat-Trattat imsemmi.

2.6.2.2. Annimali esportati

- (190) Minhabba li l-levies favur l-FNE japplikaw fuq annimali mrobbija jew mbiċċra fi Franza, il-Kummissjoni tista'

tikkonkludi li l-prodotti esportati mhumix soġġetti għal tali levy favur l-FNE u għalhekk huma esklużi mill-kamp ta' applikazzjoni ta' din id-Deċiżjoni.

3. ILLEGALITÀ TAL-GHAJNUNIET

- (191) Il-Kummissjoni, kif diġà għe indikat mid-Deċiżjoni ta' bidu tal-proċedura, tishaq li Franza ma informathix, skont l-Artikolu 108(3) tat-TFUE, bid-Digriet ta' estensjoni li permezz tagħhom il-levies volontarji saru obbligatorji u bl-azzjonijiet li jiffinanzjaw qabel ma ddahhlu fis-seħh (ara l-premessa 2 ta' din id-Deċiżjoni).
- (192) L-Artikolu 1(f), tar-Regolament (KE) Nru 659/1999 jiddefinixxi bi preċiżjoni l-għajjnuna illegali bħala għajjnuna ġdida implimentata li tikser l-Artikolu 108(3) tat-TFUE. L-obbligu sabiex tiġi notifikata għajjnuna mill-Istat huwa stabbilit fl-Artikolu 2 tar-Regolament imsemmi.
- (193) L-ewwel nett, fir-rigward tal-levies inkwistjoni, il-Kummissjoni tosserva li dawn jehtieġu att minn awtorità pubblika sabiex jipproduċu l-effetti kollha tagħhom. Għaldaqstant, il-Kummissjoni tikkunsidra li f'dan il-każ dawn huma taxxi parafiskali, jiġifieri riżorsi pubbliċi.
- (194) Sakemm il-levies volontarji obligatorji huma riżorsi pubbliċi (kif indikat fil-premessi 106 *et sequitur*) li jiffurmaw parti integrali mill-iskema ta' għajjnuna (pre-messa 171 *et sequitur*) u li dawn jintużaw sabiex jiġu ffinanzjati vantaġġi għal benefiċċju ta' imprizi fis-settur tal-produzzjoni tal-laham, in-notifika tagħhom lill-Kummissjoni hija obbligu li huwa stabbilit fl-Artikolu 108(3) tat-Trattat.
- (195) Kif indikat fil-premessi 123 u 124, peress li l-miżuri li ddahhlu fis-seħh minn Franza fihom elementi ta' għajjnuna mill-Istat, dawh huma għajjnuniet ġodda, mhux notifikati lill-Kummissjoni u, għaldaqstant, illegali skont it-Trattat.
- (196) Skont il-Komunikazzjoni tal-Kummissjoni dwar l-istabbiliment ta' regoli applikabbli għall-evalwazzjoni ta' għajjnuniet illegali mill-Istat [Traduzzjoni mhux uffiċjali] ⁽⁶³⁾, kull għajjnuna illegali fis-sens tal-Artikolu 1(f) tar-Regolament (KE) Nru 659/1999 trid tiġi evalwata skont ir-regoli u l-linji gwida fis-seħh fil-mument meta tinghata l-għajjnuna.

V KONKLUŻJONIJIET

- (197) Fid-dawl ta' dak li ntqal hawn fuq, il-Kummissjoni tikkunsidra li l-finanzjament ta' din l-iskema minn levies volontarji obligatorji ma jqajjimx oġġezzjonijiet sakemm huma applikati fuq il-prodotti nazzjonali u fuq il-prodotti u l-annimali esportati (f'dan il-każ, il-"levies fuq il-laham" bejn l-1996 u l-2004).

⁽⁶¹⁾ Skont iċ-ċifri mibgħuta mill-awtoritajiet Franciżi (servizzi doganali) il-"bovini kbar adulti" importati jammontaw għal 24 933 fl-2001 u 22 250 fl-2002. It-tbiċċir nazzjonali jammonta għal 4 miljuni; b'hekk, l-importazzjonijiet ta' bhejjem haġjin jammontaw biss għal 0,58 % mit-tbiċċir totali.

⁽⁶²⁾ Kawża C-234/99, *Nygard*, citata fin-nota ta' qiegħ il-paġna 56.

⁽⁶³⁾ ĠU C 119 22.5.2002, p. 22.

- (198) Peress li xi levies jingabru wkoll fuq l-annimali importati (f'dan il-każ, il-levies fuq l-annimali favur l-FNE bejn l-1996 u l-2004), mill-konsiderazzjonijiet ta' qabel jirriżulta li s-sistema ta' levies volontarji obligatorji mhijiex kompatibbli mas-suq intern minhabba ksur tal-Artikolu 110 tat-TFUE, ghalix Franza ma rnexxilhiex turi li l-prodotti importati b'benefikaw, huma wkoll, minn għajnuniet bl-istess mod bhall-prodotti nazzjonali.
- (199) Barra minn hekk, l-għajnuniet inkwistjoni ma ġewx innotifikati lill-Kummissjoni skont l-Artikolu 108(3) tat-TFUE u jikkostitwixxu għajnuniet illegali fis-sens tal-Artikolu 1(f), tar-Regolament (KE) Nru 659/1999.
- (200) Il-Kummissjoni tesprimi dispjaċir li r-Repubblika Franciża dahhlet fis-sehh għajnuniet li jiksru l-Artikolu 108(3) tat-TFUE.
- (201) Fir-rigward ta' għajnuniet implimentati minghajr stennija ta' deċiżjoni finali mill-Kummissjoni, għandu jiġi mfakkar li, minhabba n-natura imperattiva tar-regoli proċedurali li jinsabu fl-Artikolu 108(3) tat-TFUE, regoli li l-Qorti tal-Ġustizzja rrikonoxxiet l-effett dirett tagħhom f'diversi sentenzi ⁽⁶⁴⁾, l-illegalità tal-għajnunata kkonċernata ⁽⁶⁵⁾ ma tistax tiġi regolarizzata *ex post facto*.
- (202) Il-Qorti tal-Ġustizzja fakkret li meta miżura ta' għajnunata, li l-metodi ta' ffinanzjar tagħha jikkostitwixxu parti integrali minnha, tkun għet implimentata bi ksur tal-obbligu ta' notifikazzjoni, il-qrati nazzjonali huma obbligati, bħala regola ġenerali, li jordnaw ir-rimborż tat-taxxi jew tal-levies applikati speċifikament sabiex jiffinanzjaw din l-għajnunata. Tfakkar ukoll li huwa d-dmri tal-qrati nazzjonali li jissalvagwardaw id-drittijiet tal-individwi fil-każ ta' nuqqas ta' osservanza, min-naha tal-awtoritajiet nazzjonali, tal-projizzjoni li tingħata l-għajnunata msemija prevista fl-aħhar frażi tal-Artikolu 108(3) tat-TFUE u b'effett dirett. Nuqqas ta' osservanza bhal din, invokat mill-individwi li jissollevawha u li hija rikonossuta mill-qrati nazzjonali, trid twassal lil dawn sabiex jidderiwaw il-konsegwenzi kollha, b'konformità mal-liġi nazzjonali tagħhom, f'dak li jirrigwarda kemm l-atti li jimplementaw il-miżuri ta' għajnunata msemija kif ukoll l-irkupru tal-għajnuniet finanzjarji mogħtija ⁽⁶⁶⁾.
- (203) F'dan il-każ, il-Kummissjoni tikkunsidra bħala xieraq li tadotta deċiżjoni kundizzjonali billi tagħmel użu mill-possibbiltà offruta mill-Artikolu 7(4) tar-Regolament (KE) Nru 659/1999, li skont din il-Kummissjoni tista' żżid kundizzjonijiet mad-deċiżjoni tagħha li jippermettulha tagħraf il-kompatibbiltà mas-suq intern u obbligi li jippermettulha tikkontrolla l-konformità mad-deċiżjoni tagħha.
- (204) Sabiex jiġi rimedjat il-ksur tal-Artikolu 110 tat-TFUE u sabiex tiġi eliminata b'mod retroattiv id-diskriminazzjoni, Franza trid trodd lura l-hlasijiet tal-parti tat-taxxa li kienu soġġetti għaliha l-prodotti importati (levies fuq l-annimali għal benefiċċju tal-FNE bejn l-1996 u l-2004), b'mod proporzjonat skont il-vantaġġi tal-għajnuniet li ma b'benefikawx minnhom. Permezz tar-rimedju ta' dan il-ksur, l-għajnuniet ikkonċernati jsiru konformi mal-Artikolu 107 tat-TFUE.
- (205) Il-Kummissjoni tistabbilixxi l-kundizzjonijiet li jridu jiġi segwiti għar-rimborż imsemmi. Għalhekk, Franza trid trodd lura lill-persuni intaxxati dik il-parti tat-taxxa li kienu soġġetti għaliha l-prodotti importati msemija hawn fuq bejn id-data tad-dhul fis-sehh tat-taxxa u t-30 ta' Settembru 2004 b'konformità shiha ma' dawn li ġejjin:
- jekkk jistgħu jipprovdu l-provi li l-levy volontarja obligatorja għet imposta fuq il-prodotti importati, dawk il-persuni intaxxati responsabbli mill-hlas tat-taxxa jistgħu jitolbu r-rimborż ta' proporzjon tarrikavat tat-taxxa mahsuba għall-finanzjament tas-servizzi ta' promozzjoni li ffavorixxew biss lill-prodotti nazzjonali fi żmien stabbilit skont il-liġi nazzjonali u fl-ebda każ f'inqas minn sitt xhur min-notifika ta' din id-Deciżjoni;
 - Franza għandha tistabbilixxi l-ammont tad-diskriminazzjoni kontra l-prodotti importati. Għal dan il-għan Franza għandha tivverifika, matul perjodu ta' referenza, l-ekwivalenza finanzjarja bejn l-ammonti totali imposti fuq il-prodotti nazzjonali taht it-taxxa kkunsidrata u l-vantaġġi li jibbenefikaw minnhom dawn il-prodotti b'mod esklussiv;
 - ir-rimborż għandu jsehh fi żmien massimu ta' sitt xhur minn meta ssir it-talba;
 - l-ammonti mħallsa lura għandhom ikunu aġġornati sabiex jinkludu l-interessi mid-data li fiha ġew imposti sad-data tar-rimborż effettiv. Dawn l-interessi għandhom ikunu kkalkulati fuq il-bażi tar-rata ta' referenza tal-Kummissjoni pprovduta mill-metodu ta' ffinanzjar tar-rati ta' referenza u ta' skontar;
 - l-awtoritajiet Franciżi għandhom jaċċettaw kull prova raġonevoli min-naha tal-persuni intaxxati li turi l-parti tat-taxxa mħallsa fuq il-prodotti li ġejjin mill-Istati Membri l-oħrajn;
 - id-dritt għar-rimborż ma għandux ikun soġġett għal xi kundizzjoni oħra, b'mod partikolari dik li t-taxxa ma tkunx għet mghoddija;
 - fil-każ li persuna taxxabli tkun għadha ma hallsitx it-taxxa, l-awtoritajiet Franciżi għandhom jirrinunzjaw, b'mod formali, il-hlas tal-parti proporzjonali tagħha li thallset fuq il-prodotti importati minn Stati Membri oħra li għet ippruvata li hi mmirata sabiex tiffinanzja l-parti tal-għajnunata li tibbenefika b'mod esklussiv lill-prodotti nazzjonali. Jirrinunzjaw ukoll l-interessi fuq hlas li jsir tard marbuta ma' dan;

⁽⁶⁴⁾ Sentenzi tal-Qorti li ngħataw fid-19 ta' Ġunju 1973 fil-kawża 77/72, Capolongo, Ġabra 1973, p. 611; fil-11 ta' Diċembru 1973 fil-kawża 120/73, Lorenz, Ġabra 1973, p. 1471; fit-22 ta' Marzu 1977 fil-kawża 78/76, Steinicke et Weinlig, Ġabra 1977, p. 595.

⁽⁶⁵⁾ Sentenza tal-Qorti tal-21 ta' Novembru 1991 fil-kawża C-354/90, Fédération nationale du commerce extérieur des produits alimentaires et vs Franza, Ġabra 1991, p. I-5505; u tal-21 ta' Ottubru 2003, Van Calster, kawzi magħquda C-261/01 et C-262/01, Ġabra 2003, p. I-12249.

⁽⁶⁶⁾ Sentenza tal-Qorti tal-21 ta' Ottubru 2003, kawzi magħquda C-261/01 u C-262/01, Van Calster et Ġabra, 2003, p. I-12249.

- (h) jekk jintalab mill-Kummissjoni, Franza għandha tintrabat li tippreżenta rapport shih li juri l-implimentazzjoni tajba tal-miżura ta' rimborż;
- (i) jekk taxxa simili tkun giet imposta fi Stat Membru ieħor fuq l-istess prodotti soġġetti għat-taxxa fi Franza, l-awtoritajiet Franciżi għandhom jintrabtu li jroddu lura l-hlasijiet lil dawk intaxxati li jkunu hallsu l-parti tat-taxxa fuq il-prodotti li jkunu ġejjin minn dan l-Istat Membru;
- (j) Franza għandha tintrabat li tgħarraf b'din id-Deciżjoni lil dawk kollha li setghu ġew intaxxati,

ADOPTAT DIN ID-DECIŻJONI:

Artikolu 1

1. L-ghajnuniet mill-Istat għall-promozzjoni, il-pubblicità, l-assistenza teknika, ir-riċerka u l-iżvilupp, implimentati b'mod illegali minn Franza bi ksur tal-Artikolu 108(3) tat-TFUE ffinanzjati permezz ta' taxxa parafiskali (levy volontarja obbligatorja fuq il-laħam u l-annimali hajjin mibghuta lejn Stati Membri oħra bejn l-1996 u l-2004, u fuq l-annimali hajjin importati bejn l-1996 u l-2004) huma għajnuniet mill-Istat konformi mas-suq intern skont l-Artikolu 107(3)(c) tat-TFUE fir-rigward tal-perjodu ta' bejn id-data tad-dhul fis-seħh tat-taxxa u t-30 ta' Settembru 2004, bil-kundizzjoni li Franza tikkonforma mal-kundizzjonijiet stabbiliti fil-paragrafu 2 ta' dan l-Artikolu.

2. Franza trid tagħti rimborż lill-persuni intaxxati ta' dik l-parti tat-taxxa mħallsa fuq il-prodotti importati bejn id-data tad-dhul fis-seħh tat-taxxa u t-30 ta' Settembru 2004 b'konformità shiha mal-kundizzjonijiet li ġejjin:

- (a) Jekk jistghu jipprovdu prova li l-levies volontarji obbligatorji ġew imposti fuq prodotti importati, dawk il-persuni intaxxati responsabbli mill-hlas tat-taxxa jistghu jitolbu r-rimborż ta' proporzjon tar-rikavat tat-taxxa mahsuba għall-finanzjament tas-servizzi li jibbenefikaw b'mod esklussiv lill-prodotti nazzjonali fi żmien stabbilit skont il-liġi nazzjonali u fl-ebda każ f'inqas minn sitt xhur min-notifika ta' din id-Deciżjoni,
- (b) Franza għandha tistabbilixxi l-ammont tad-diskriminazzjoni kontra l-prodotti importati. Għal dan il-ghan Franza għandha tivverifika, matul perjodu ta' referenza, l-ekwivalenza finanzjarja bejn l-ammonti totali imposti fuq il-prodotti nazzjonali permezz tat-taxxa kkunsidrata u l-vantaġġi li jibbenefikaw minnhom dawn il-prodotti b'mod esklussiv,
- (c) ir-rimborż għandu jsehh fi żmien massimu ta' sitt xhur minn meta ssir it-talba;

- (d) l-ammonti mħallsa lura għandhom ikunu aġġornati sabiex jinkludu l-interessi kkalkulati mid-data li fiha ġew imposti sad-data tar-rimborż effettiv. Dawn l-interessi għandhom ikunu kkalkulati fuq il-bażi tar-rata ta' referenza tal-Kummissjoni pprovduta mill-metodu ta' ffissar tar-rati ta' referenza u ta' aġġornament;
- (e) l-awtoritajiet Franciżi għandhom jaċċettaw kull prova raġonevoli min-naha tal-persuni intaxxati li turi l-parti tat-taxxa mħallsa fuq il-prodotti li ġejjin mill-Istati Membri l-oħrajn;
- (f) id-dritt għar-rimborż ma għandux ikun soġġett għal xi kundizzjoni oħra, b'mod partikolari dik li t-taxxa ma tkunx giet mghoddija;

(g) fil-każ li persuna taxxabbli tkun għadha ma hallsitx it-taxxa, l-awtoritajiet Franciżi għandhom jirrinunzjaw, b'mod formali, il-hlas tal-parti proporzjonali tagħha li thallset fuq il-prodotti importati minn Stati Membri oħra li giet ippruvata li hi mmirata sabiex tiffinanzja l-parti tal-ghajnuna li tibbenefika b'mod esklussiv lill-prodotti nazzjonali. Jirrinunzjaw ukoll l-interessi moratorji fuqha;

(h) jekk jintalab mill-Kummissjoni, Franza għandha tintrabat li tippreżenta rapport shih li juri l-implimentazzjoni tajba tal-miżura ta' rimborż;

(i) jekk taxxa simili tkun giet imposta fi Stat Membru ieħor fuq l-istess prodotti soġġetti għat-taxxa fi Franza, l-awtoritajiet Franciżi għandhom jintrabtu li jroddu lura l-hlasijiet lill-persuni intaxxati l-parti tat-taxxa fuq il-prodotti li jkunu ġejjin minn dan l-Istat Membru;

(j) Franza għandha tintrabat li tgħarraf b'din id-Deciżjoni lil dawk kollha li setghu ġew intaxxati.

Artikolu 2

Franza għandha tinforma lill-Kummissjoni, f'perjodu ta' xahrejn mid-data tan-notifika ta' din id-Deciżjoni, bil-miżuri li tkun hadet sabiex tikkonforma magħha.

Artikolu 3

Din id-Deciżjoni hija indirizzata lir-Repubblika Franciża.

Magħmul fi Brussell, it-13 ta' Lulju 2011.

Għall-Kummissjoni

Dacian CIOLOŞ

Membre tal-Kummissjoni